

5ይ ክፉል ሃይማኖታዊ መንፈስ

ሃይማኖት ማለት ብጃንቋ ግእዝ እምነት ዚብል ትርጉም እዩ ዘለዎ። እዚ ቃል እዚ ካብ ናይ ግእዝ ቋንቋ ይምጸእ እምበር፡ ድሒሩ ግና መልክዑ ለዊጡ ካልእ ትርጉም ሓዙ ክንፃዝ ጸኒሑ እዩ። ኣብዚ ዘሎናዮ ዘመን ሃይማኖት ሰርዓትን ሕግን ጌሩ ኣብ ክንዲ ሓርነት ባርነት፡ ኣብ ክንዲ ናብ ሓሳብ ኣምላኽ ከኣ ናብ ሓሳብ ኣጋንንትን ማእሰርትን ዜእቱ ግጉይ መገዲ ኩይኑ ኣሎ። ከም ውጽኢቱ ኸኣ ከንቲንት ዝኹነ ምፍልላይን ኣተሓሳስባን ኣብ ልቢ ሰባት ተኼሉ፡ ንብዙሓት ግጉይ ኣካይዳን ፍልጠት ዘይብሉ ድኻ ኣእምሮን ኪህልዎም ገይሩ፡ ሰባት መልክዕ ኣምልኽ እምበር፡ ኣብ ሓቀኛ ህይወት ከም ዘይነበሩ እናገበረ ኣምላኽ ዘይተኸሎ ልምዳዊ ሰርዓትን ኣካይዳን ጥራይ ኩይኑ እዩ። ስለዚ ሃይማኖት ብግጉይ መልክዑ ትርጉም ክንህቦ እንተ ኼንና እምነት ዘይኩነስ መጸውዒ ናይ ሓደ ቤተ-እምነት ኩይኑ፡ ኣምላኽ ዘይፈቐዶ ሓሳብ ኣብ ልቢ ሰባት እናእተወ ኣብ ትሕቲ ባርነት ዘእቱ፡ ልምዳዊ ኣካይዳ እዩ። ብርግጽ ሃይማኖት ንዚብል ቃል ኣብቲ መበቆላዊ ትርጉም ብኸልተ ዓይነት ቃላት እዩ ዚገልጽ።

1. ዴሲዳይሞኒያ (Deisidaimonia)
2. ትረስክያ (Threskeia)

1. ዴሲዳይሞኒያ (Deisidaimonia)² ኣብዚ ቀዳማይ ነጥቢ ሃይማኖት ንዚብል ቃል እቲ ካልኣይ ትርጉሙ ብኸልተ ማለት፡ ዳይዶን ዳይሞንድን ዚብላ ናይ ግሪኽ ቃል ዝቐመ ኹይኑ (Deido = to fear, diamond = a demon or pagan god) ዳይዶ = ምፍራህ፤ ዳይሞን = ጋኔን ወይ ድማ ኣማልኽቲ ኣህዛብ ማለት እዩ። እዚ ኸኣ ብሃይማኖታዊ ኣተሓሳስባ ወይ ድማ ብሓፈሻዊ ትርጉሙ ንኣጋንንቲ ወይ ንኣማልኽቲ ኣህዛብ ምፍራህ ማለት እዩ። እዚ ኸኣ ካብቲ መንፈሳዊ ቅልስ ሓደ

² (Vines expository dictionary 1997)

እዩ። ሰባት ንኣማልኹቲ ወይ ድማ ንኣጋንንቲ ስለ ዝፈርህዎም በዚ ፍርሃት እዚ ይእስሩ እዮም። መጽሓፍ ቅዱስ ኣምላኽ መንፈስ ሓይልን ቅጽዓትን እምበር መንፈስ ፍርሃት ከም ዘይሃበና ብግሉጽ ይነግረና (2ጢሞ 1:6-7)። ኣብ ማሕበር ክርስቶስ ብኸምዚ ሃይማኖታዊ ሓሳብ ንኣጋንንቲ እናፈርሁ ዝነብሩ ሰባት ብዙሓት እዮም። ካብ ፍርሃቶም እተላዕለ ንሃይማኖት ክርስትና ምስ ካልእ ሃይማኖት ኣወዳዲሮም ብሉጽነቱ ከሳዕ ዘይርድእም ዚተደናገሩውን ውሑዳት ኣይኩኑን። ክርስትና ግና ሃይማኖት ዘይኩነስ ናይ ክርስቶስ ህይወት ተቐቢልካ ነቲ ዝረኽብካዮ ህይወት ምግላጽን ንኻልኣት ምምሕልላናን እዩ።

ንክርስትና ከም ሃይማኖት ጌርና እንተ ሓሲብናዮ ምስ ካልእ ሃይማኖት ከነወዳድሮ ቀለል እዩ። ከምዚ ዓይነት ሓሳብ ግና ካብ ነፍሲ ወከፍ ኣማኒ ኪምንቁስ ኣለዎ። መጽሓፍ ቅዱስ "ኣብም ደቀይ፡ ንስኻትኩም ካብ ኣምላኽ ኢኹም..." (1ዮሃ 4:4) ይብል። ንሕና ካብ ኣምላኽ እምበር ካብ ሃይማኖት ኣይተፈጠርናን። ብርግጽ ካብቲ ኣብ ዓለም ዘሎ ሃይማኖት ከኣ ኣባና ዘሎ የሱስ ይበልጽ። ስለዚ እቶም ኣህዛብ ዜምልኹዎም ኣማልኹቲ ይኹኑ መናፍስቲ ምስቲ ኣባና ዘሎ ጉይታ ኪወዳደሩ ኣይከእሉን እዮም። ንኣታቶም ምፍራህ ከኣ ብፍጹም ጌጋ እዩ።

እዚ መንፈስ እዚ ሰባት ከይብሉኒ ብዚብል ሓሳብ ነእምሮ ሰባት ሓዙ ብፍርሃት ኣብ ትሕቲ ኣርዑት ባርነት ዜእቱ እዩ። ኣብ መጽሓፍ ቅዱስ ከንብብኩ ከሎና ብሰሪ ፈሪሳውያን እምነቶም ዘይገለጹ ሰባት ከም ዝነበሩ ነንብብ። መጽሓፍ ቅዱስ "ምስናይ እዚ ግና ብዙሓት ካብ መኳንንቲ ብእሉ ኣመኑ። ግናኽ ካብ ናይ ኣምላኽ ክብርስ ናይ ሰብ ክብሪ ኣብሊጸም ሰለ ዝፈተዉ፡ ካብ ቤት ጽሎት ምእንቲ ኸይሰጉዎም፡ ብሰሪ ፈሪሳውያን ኣየግሃዱን" (ዮሃ 12: 42-43) ይብል። ፈሪሳውያን ኣዝዮም ሃይማኖተኛታት ከም ዝነበሩ ኣጽቢቕና ኢና ንርዳእ። እናኣፈራርሁ ንጥፍኣት እቲ ህዝቢ ሰይጣን ከም እተጠቐመሎም ከኣ ካብዚ ዘንብብናዮ ጽሑፍ ከንርዳእ ንኸእል ኢና። ህዝቢ ሓቂ እናተረድኦ ብኸይብሉኒ ዚብል ሓሳብ ኣብ ትሕቲ ፍርሃት ተላሲሩ ምድሓን ኣምላኽ

ከይረኽብ ከም ዝተረፈ ኽኣ እዚ ኣቐዲምና ዘንበብናዮ ክፍሊ ጽሑፍ ግሉጽ ምስክር እዩ።

2. ትረስክያ (Threskeia)³ መበቆል ወይ ኣመጸጽኣ ናይዚ ስም እዚ ብደጋዊ መልክዑ ነቲ ኣይሁዳውያን ዚገብርዎ ዝነበሩ በዓል ወይ ናይ ኣምልኾ ስርዓት ዘመልክት እዩ። ብፍላይ ጽምብላዊ ስርዓት ሃይማኖት፡ (Ceremonial service of religion) ብግጉይ መልክዑ ኽኣ ንመላእኹቲ ምምላኽ፡ (ቂሎ 2:18) ወዘተ ዚገልጽ እዩ። እዚ ኽኣ ደጋዊ ስርዓት ጥራይ ሒዞ ስለ ዚግለጽ ነቶም ሰዓብቱ ናብ ግጉይ ዝኹን ኣመለኻኽታን ኣረዳድኣን ዚመርሖ ሓቀኛ መንፈሳዊነት ዘይብሉ ልምዳዊ ኣካይዳ እዩ። ሃይማኖት ከም ስርዓት ጥራይ እንተ ተታሒዞ ኣብ ህይወት ውልቀ ሰባትን ኣብ ሕብረተሰብን ዘምጽኦ ዕንወት ዓቢ እዩ። ንሱ ኽኣ ጽድቂ፡ በዓላት ብምብዓል፡ ብሰርቂ ወርሒ፡ ብሰናብቲ ከም ዚመጽእ ይገብር እሞ፡ ነቲ ማእከላይን መተዓረቕን ኩይኑ ዕዳና ዝኸፈለልና ጐይታ ኣረሲዑ ኣብ ናይ ገዛእ ርእሰና ሱ-ምግባር ከንወክልን ብግጉይ መገዲ ናብ ጽድቂ ክንጉዓዝ ይገብር።

ሃይማኖት ብሓቀኛ መግለጺኡ ንዘሎካ ሓቀኛ ናይ ኣምልኾ ኣካይዳ ይገልጽ እዩ። ሃይማኖት ማለት ጌጋ ማለት ኣይከውንናን እንብል ዘሎና። ሃይማኖት እንተ ደኣ ብምርዳእን ብቕዱስ ዝኹን መንፈሳዊ ፍልጠትን እናተመላለሰና ሒዝናዮ መጽሓፍ ቅዱስውን ብኣወንታ ይደግፎ እዩ። ንኣብነት ንሓቀኛ እምነት ክርስትና፡ ንሱ ኽኣ ከምቲ ያእቆብ ገሊጽዎ ዘሎ “ኣብ ቅድሚ ኣምላኸን ኣቦን ንጹሀን ርኽሰት ዜብሉን ኣምልኾ (ሃይማኖት) እዚ እዩ፡ ርእሰኻ ካብ ርኽሰት ዓለም እናሓሎኻ፡ ንዝኸታማትን መበለታትን ኣብ መከራ-ኣምን ጸበባኦምን ምብጻሕ እዩ” (ያእ 1:27) ይብል። ኣብዚ እቲ ሓቀኛ ኣምልኾ ኢልዎ ዘሎ ኣብቲ ናይ እንግሊዝኛ ሃይማኖት እዩ ዚብሎ። ስለዚ ብኣወንታዊ ኣመለኻኽታ እንተ ርኢናዮ ነዚ ኣብ ላዕሊ ዘሎ ነገር ይጠቅም እዩ።

³ (Vines expository dictionary 1997)

ድሕሪ ነዊሕ ጊዜ መልክዑ ለዊጡ ናብ ማሕበር ክርስቶስ ዚተኣታተወ፡ እቲ ካብ ሓቂ ዝረሓቐ ሃይማኖት ግና ሰባት ንቓል ኣምላኽ ሓዲጎም ባዕሎም ዚሰርዕም ስርዓትን ልምድን፡ ኣምላኽ ዘይኣዘዞ መንፈሳዊ ዚመስል ናይ ኣጋንንቲ ልምምዳት ዚሓቕፈ፡ መሰረቱ ዝለቐቐ፡ መልክዑ ዝለወጠ፡ ኣካይዳ ዜተኣታተወ ናይ ሰባት ሕግን ስርዓትን ጥራይ ዘይኩነስ ሰይጣንውን ንኸፋ-እ ሰይጣናዊ ኣሰራርሕኡን መፈጸሚ ዕላምኡን ዚተጠቕመሉ ናይ ጸልማትን መንደላህጽን መገዲ እዩ።

የሱስ ክርስቶስ እቲ ቀንዲ ናብዚ ምድሪ መጸኢ ኣብ ክንዳና ንኺለቀል ዜገደዶ ምኽንያት፡ ንሕና ደቂ ሰባት ነቲ ኣምላኽ ዝሃበና ሕጊ ምፍጻም ስለ ዝሰኣንና፡ ንሱ ግና ሕጊ ፈጸሙ ጸጋ ኣብ ልዕሊ ጸጋ መታን ከህበናን እዩ። ኣብ ሓድሽ ኪዳን ከኣ እዚ ናይ ሃይማኖት መንፈስ ካብቲ ብክርስቶስ እተዋህበና ጸጋ ኬውጽእናን ኬርሕቐናን ጽቡቕ ብዚመስል ሓሳብ ተጉዛንዞ ናብ ማሕበር ክርስቶስ ዚኣቱ መንፈስ እዩ። እዚ መንፈስ እዚ ኩሉ ሳዕ ብገዛእ ርእሰና ንኣምላኽ ከይንፈልጦ ዚከላኸል፡ ሓቀኛ መንፈሳዊ ዕብዮትን ተሓድሶን ናብ ህዝቢ ኣምላኽ ከይኣቱ ዚፅንቅጽ፡ ሰይጣን ንዘመናት እተጠቕመሉ ዓቢይ ዕርዲ እዩ። እዚ ኽኣ ካብ ቀደም ኣትሒዞ ንማሕበር ክርስቶስ ይፈታተና ስለ ዝነበረ ንጳውሎስ ኣብ ኣገልግሎቱ ዜሸገርዎ ሰባትውን ከምዚ ዓይነት መንፈስ ዚኸበርም ምዃኖም ካብቲ ጽሑፍ ንርዳእ።

እዞም ሰባት እዚኣቶም በዚ መንፈስ እዚ ስለ እተታሕዙ ኣብቲ ብክርስቶስ እተዋህበ ጸጋ ናይ ገዛእ ርእሶም ሕግን ስርዓትን እናወሰኹ ንሰባት ናብ ኣርዑት ናይ ሰይጣን ዚመርሑ እዮም ዝኸበሩ። ጳውሎስ ኪዛረበሎም ከሎ "እዚ ኽኣ ብሰሪ እቶም፡ ባሮት ምእንቲ ኺገብሩና፡ ተጐሓልዮም እተሓወሱና፡ ንሳቶምውን ነቲ ብክርስቶስ ዘሎና ሓርነት ኪሰልዩ ዝኣተዉና ኣሕዋት ኣሶት እዩ" (ገላ 2:4) ይብል። እዞም ሰባት እዚኣቶም ኩሉ ጊዜ ኣብ ማሕበር ክርስቶስ ኩይኖም ዜሸግሩ እዮም። እቲ ቀንዲ ዕላምኦም ንኣመንቲ ናብ ባርነት ናይ ሰይጣን ንምምላሽን ነቶም ሓቂ ዝፈለጡ ኣመንቲ ካብቲ ምስ ክርስቶስ ዝነበርዎ ሕብረት ምፍላይን እዩ ነይሩ። ጳውሎስውን

“ባርት ምእንቲ ኺገብሩና ተጐሐልዮም እተሓወሱና” እዩ ዚብል ዘሎ። ሃይማኖታዊ መንፈስ ኩሉ ሳዕ ካብቲ ብክርስቶስ እተዋህበና ሓርነት ኣውጺኡ ኣብ ባርነት እዩ ዜእትወና። ንሰብ ገላትያ እቲ ንድሕሪት ዚመለሰም መንፈስ እዚ እዩ (ገላ 3:1-3)። ናይ ሃይማኖት መንፈስ ኣብ ህይወቶም ዚተኸሎ ዕሽነት ከኣ ብእምነት ጀሚሮም ብግብሪ ክውድኡ ምድላዮም እዩ።

እዚ መንፈስ እዚ ሎሚውን ኣብዛ ህያው ዝኹነት ማሕበር ብዝተፈላለዩ መዳይ ሰሊኹ እናኣተወ ንብዙሓት ካብ ቃል ኣምላኽን ካብ ሓሳብ ኣምላኽን ኣውጺኡ፡ ኣብ ትሕቲ ሕጊ ጥራይ ተኣሲሮም ኺነበሩዮ ዚገብሮም ዘሎ። እዚ መንፈስ እዚ ሓደ ሓደ ጊዜ ንዘሎካ ግጉይ ዝኹነ ኣካይዳን ኣተሓሳስባን ቅኑዕ ገይሩ ዘርእዩካ ናይ ትምክሕትን ትዕቢትን መሳርሒ ይኸውን፡ ሓደ ሓደ ጊዜ ኸኣ ሕሉፍ ዝኹነ ትሕትናን፡ ርእሰ ምሕሳምን ከም እትገብር ጌሩ ኣብ ትሕቲ ባርነትን ኣርዑት ናይ ሰይጣንን ዚጀርኻኩ፡ ናይ ጽድቂ መገዲ ሒዝካ ከም ዘሎኻ ዚምስል ሰይጣን ዚጥቀመሉ ሰማዊ ኣካይዳ እዩ።

ነዚ ንብዙሓት ኣብ ሽግር እናኣተወ፡ ኣብ ማሕበር ክርስቶስ ሰባት ንኣምላኽ ከም ቃሉ ከዩምልኽዎን ከዩገልግልዎን ስርዓትን ሕግን እናገበረ፡ ብዝተፈላለዩ ልምድን ስርዓትን ኣሲሩ ዘሎ መንፈስ ኣብቲ ዚደልዩ ዕላማ ከይበጽሐ መዕገቲ ክንገብረሉ ኣድላዩ እዩ። እዚ መንፈስ እዚ ንሰባት ጻድቃን መሰሎም ኺረኣዩን ኣብ ልዕሊ ሰባት ብትዕቢት ኪለዓሉን ዚገብር፡ ሰባት ናቶም ኣካይዳን ምርዳእን ጥራይ ካብ ኩሉ ዝበለጸ ጌሩ ዜረድእ መንፈስ እዩ። እዚ ኣብ ገለ ምርኡያት መሰሎም ኪረኣዩ ዚደልዩ ሰባት ኩይኑ ዚዓዩ፡ ሓይሊ ቤተክርስቲያን ዚቐትል፡ ንቕቡኣትን ናይ ጸጋ ሰባትን ዜምክን፡ ፍረ ከም ዘይፈርዩ ዚገብርን ተመሳሳሊ ዝገብርን መንፈስ እዩ። ኩሉ ሰብ ኪለልዮን ከዋግኣን ከኣ ኣገዳሲ እዩ።

ሓደ ጊዜ ንዮሱስ፡ እዚ ንምግባር ዘሰልጠነካ መን እዩ፤ በዩናይ ስልጣን ኢኻ እዚ ትገብር ዘሎኻ፤ ኢሎም ብዛዕባ እቲ ዜገልግሎ ዝነበረ መለኰታዊ ኣገልግሎት ምስ ሓተትዎ፡ ንሱ ኸኣ፡ ኣነውን ሓደ ሕቶ ክሓተኩም እዋ፡ መልሲ ምስ ሃብኩምኒ ኣነውን ክነግሪኩም እዩ። ጥምቀት ዮሃንስሲ ካብ ሰማይዶ ወይስ ካብ ሰብ እያ፤ ኢሉ ሓተቶም፡ ንሳቶም ከኣ ንኣድሕዶም

እናተዛራረቡ፤ ካብ ሰማይ እንተ በልናዮ፤ ከመይ ደኣ ዘይአመንኩምዎ፤ ኪብለና እዩ። ካብ ሰብ እንተ በልናዮ ኽኣ ነቲ ህዝቢ ንፈርህ ኢሎም ኣብ ንሓድሕዶም ተዘራሪቦም ንዮሱስ መልሲ ምሃብ ከም ዘይፈተዉ ንርኢ (ማር 11:27-33)። ሃይማኖታዊ መንፈስ ከኣ ከይብሉኒ እናበልና ተአሲርና ኽንነብር እዩ ዚገብረና። እዚ መንፈስ እዚ ሎሚ ንብዙሓት ሰባት ሓቂ እናተረድኦም ኣብ ትሕቲ ባርነት ኣሲርዎም ኣሎ። ተፈቲሖም ንኣምላኽ ከየምልኹ መንፈስ ኣምላኽ እተዛረቦም ከይነግሩ ሰባት ከይብሉኒ እናበሉ መልእኹቲ ኣምላኽ ብዘይግባእ ሓቢኦምዎ ኪነብሩ ይገብሮም ኣሎ። እዚ ሓደ ካብቲ ንሰባት ዜሸግር መንፈሳዊ ውግእ እዩ። ስለዚ ነቲ መንፈስ ኣለሊኻ ምምንቋሱ የድልየና ኣሎ።

ጐይታና የሱስ ክርስቶስ "ኣቱም ግብዓት ጸሓፍትን ፈሪሳውያንን፤ ወጸኢኡ ጽቡቕ ከይኑ ዚርኤ፤ ውሽጡ ግና ኣዕጽምቲ ምዉታትን ርኽቦትን ዝመልኤ ልቕላቕ መቓብር ትመስሉ ኣሎኹም እሞ፤ ወይለኹም። ከምኡ ድማ ንሰኻትኩም ብላዕሊ ንሰብ ጸድቃን መሲልኩም ትረኣይዎ፤ እቲ ውሽጥኹም ግና ግብዝናን ዓመጸን ምሉእ እዩ" (ማቴ 23:27) ኢልዎም። ሃይማኖተኛ መንፈስ ከምቲ እቐዲምና ዝበልናዮ ንሰባት ከምዚ ገይሩ ብደገ ጥራይ ጸድቃን መሲሎም ኺረኣዩ ዚገብር መንፈስ እዩ። እዚ መንፈስ እዚ ንሰባት ኣምላኽ ኣብ ውሽጦም ንዚተኸሎ ሰናይ ነገር ቀቲሉ ብኻልእ ናቱ ነገር ማለት ዓመጸን ከትርን መሊኡ ኣብ ሓደ ናይ ቅርሕንትን ናይ ህልኽን ጐዳና ዜመላልስ መንፈስ እዩ።

ሎሚ ኣብ ዘበንና ሰይጣን ናብ ማሕበር ክርስቶስ ከፊ ናብ ውልቀ ሰባት ዚልእኮ ሃይማኖታዊ ግብዝና እዩ። ዘይከንካዮ ክትከውን ዚገብረካ፤ ኣብ ቅነፅ ከም ዘሎኻ ዜምስለልካ፤ ኣምላኻዊ ሓሳብ ከይትሓስብ፤ ከይትዓቢ፤ ከይትልወጥ ዚገብረካ መንፈስ እዩ። ስለዚ ነፍሲ ወከፍና እናተጠንቀቐና ነዚ ከምዚ ዝበለ መንፈስ ካብ ገዛእ ርእሰና ኹነ ካብ ማሕበር ክርስቶስ ወቂዕና ከነርሕቕ ኣማራጺ ዘየድልዮ ምርጫ እዩ።

ናይ ሞት መንፈስ ምውቃዕ

አብ መንፈሳዊ ውግእ ብዙሕ ጊዜ ዘጋጥመና ኸኣ እዚ ናይ ሞት መንፈስ እዩ። ብዙሕ ጊዜ ሞት ኪበሃል ከሎ ነቲ ደጋዊ ሞት ማለት ሰብ ብሰጋ ኪመውት ከሎ ጥራይ ኢና ንሓሰብ። ንሰጋዊ ሞት ምሕሳብ ጽቡቕ እኳ እንተ ኹነ እዚ ግና አብ ሓደ ድሩት ኣተሓሳስባ ዘንብር ኣምር እዩ። ኣብዚ ኣርእስቲ እዚ እንርእዮ ናይ ሞት መንፈስ ብሰጋ ጥራይ ዚቐትል ዘይኮነስ መንፈሳዊ ሓሳብን ሃቕናን ራእይን ካልእ ኣምላኽ አብ ውሽጥና ዘቐመጦ ሰናይ ነገርን ዚቐትል ዝብል ኪኸውን እዩ። ሞት ማለት ብመሰረቱ ዘየሎኻ ምዃን፣ ካብ ዝነበርኻዮ ምእላይ፣ ህላውነትካ ምብቃዕ፣ ወይ ድማ አብ ቦታ ሰልጣንካ ዘይምህላው እዩ። ኣምላኽ ንወዱ ናብዛ ዓለም እዚኣ ኪልኦ ኸሎ ዓለም ብእኡ ኪትድሕን እዩ ልኢኸዎ። ሰይጣን ከኣ ካብ መጀመርታ ቀታሊ ሰለ ዝኹነ ነቶም ናቱ ልኡኻት ኪቐትሉ እዩ ዚልእኮም። ክልእኮም ከሎ ግና ንሰባት ብሰጋ ጥራይ ኪቐትልዎም ኢልና ክንሓሰብ የብልናን። እዞም መናፍሰቲ እዚኣቶም ናይ ሞት መናፍሰቲ ሰለ ዝኹኑ ንዝተፈላለዩ ነገር እዮም ዚቐትሉ።

አብ መንፈሳዊ ውግእ ብሰጋ ምሟት ማለት ካብ ምድራዊ ናብራ ምፍላይ ማለት እዩ። እዚ ግና ህላውነት ሰብ ኣብቂዑ ማለት ዘይኮነስ ካብ ምድራዊ ዓለም ናብ ካልእ መንፈሳዊ ዓለም ምስግጋሩ እዩ ዘመልከት። ካብዚ ሓሊፍና ምስ እንሓሰብ ከኣ ኣምላኽ ዚሃበና መንፈሳዊ ዕዮና ኣብቲ ኣምላኽ ዚደልዮ ዕላማ ከይበጽሖ ኪመውት ዚከኣል እዩ። እዚ ኸኣ እቲ ንቐትለት ዚተመደበ መንፈስ ዚገብሮ ኣሰራርሓ እዩ። ካብዚ ቐጺልና ብሰፊሖ ክንርእ ባህ ይብሉኒ።

1. ራእይ ዚቐትል መንፈስ (Vision killer spirit)

ራእይ ንኣፍሲ ወከፍ ኣማኒ ኣብዛ ምድሪ ክፍጽሞ ካብ ኣምላኽ ዚወሃቦ ሰማያዊ ምኽሪ እዩ። እዚ ኸኣ ብኣምላኽ እተዓለመ ዕላማ ምሓዝ፣ እትወቕዖ ሸቶ ምህላው፣ ማለት እዩ። ጳውሎስ ብዛዕባ እዚ ክዛረብ ከሎ “...ነቲ ሰማያዊ ራእይ

አይደለም...” (ማጥ 26:20) ኢሉ አሎ። ጳውሎስ አብዚ ሓሳብ እዚ ነቲ አምላኽ ካብ ቀደም ብእኡ ገደሩ ክፍጽሞ ኢሉ መዲብዎ ዝነበረ እሞ፡ አብ ምዱብ ጊዜኡ ኸኣ ዚገለጸሉ ራእይ ወይ ድማ ሰማያዊ ዝኹነ ምኽሪ እዩ ዚሃረበሉ ዘሎ። እዚ ኸኣ ውርደት የምጽኡኡ ክብረት፡ ብሰባት ክንፃቕ ይግበር ኣይግበር ብዘዩገድስ ነቲ አምላኽ ዝሃቦ ሰማያዊ ራእይ ከም ዘይአበዮ እዩ ዜረድአና። ስለዚ ራእይ አምላኽ አብዚ ምድሪ እዚ ክንፍጽሞ ዝህበና ሰማያዊ ናይ አምላኽ ምኽሪ እዩ። አብ ሓድሽ ኪዳን ራእይ ኢልና እንጽውዖ ዘሎና እግዚአብሄር ነታ ኣካል ክርስቶስ ምልእቲ ገደሩ መታን ኪቕማ ኢሉ ንነፍሲ ወከፍና ዝህበና ዕዮን ዕላማን እዩ። ራእይ አብ ልቢ ረኣይቲ ተጠኒሱ ጊዜኡ ሓልዩ ዚውለድ አምላኻዊ ሓሳብ እዩ። እዚ አምላኻዊ ሓሳብ እዚ ካብ ልቢ ነፍሲ ወከፍና ኪውለድ እንከሎ አብዛ ንነብረላ ምድሪ ዝተፈላለዩ አምላኻዊ ሓሳብ ይበቁል፡ ይዕንብብን ይፈርን።

ናይ ሞት መንፈስ፡ ነቲ አምላኽ አብ ልብና ዘቐመጦ ሰማያዊ ምኽሩን ሓሳቡን ከይውለድ ዚገብር፡ ወይ ድማ ምስ ተወልደ ገና እቲ መለኮታዊ ሓሳብ አምላኽ ፍረ ከይፈረየ ዚቐትል፡ ዜህጉግ መንፈስ እዩ። እዚ መንፈስ እዚ ህይወት ብዙሓት ዝጉድኡ ኣደገኛ መንፈስ እዩ። አብ ማሕበር ክርስቶስ ብዝተፈላለዩ ሰባት እናተገልጸን ነቲ አብታ ማሕበር ዘሎ ሃይማኖታዊ ስርዓት እናተጠቀመን፡ ነቶም አምላኽ ራእይ ዝሃቦም ሰባት ራእይኦም ዚቐትል መንፈስ እዩ። ነቲ ራእይ ኣበርዒኑ ካልእ ሰይጣናዊ ሓሳብ ከም ዚሕዙ ብምግባር ንዚነበርም ቅንኣት ቀቲሉ ራእይኦም ፍረ ኣልቦ ዚገበረሎም ብዙሓት እዮም። ንገሊኦምውን ካብ ዝነበርዎ ደረጃ እምነት ኣውራዱ አብ ጥራይ ጉልጉል ብዘይ ዕላማ ከም ዚመላለሱ፡ ንገሊኦቶም ከኣ ንሰብ ወይ ድማ ንኸብሪ ርእሶም ኪነብሩ ይገብርም። ነዚ ኸምዚ ዝበለ መንፈስ ቦቲ ብክርስቶስ እተዋህበና ስልጣን ክንወቕዖ ይግብአና።

እዚ መንፈስ እዚ አብቶም አምላኽ ብመንፈስ ዝቐብእም ሰባት ዕላማ ብምግባር፡ ነቲ አምላኽ ኣባታቶም ዘቐመጦ ጸጋ ከም ዘይሰርሕ ዚገብር፡ ዜልምስ ክፋእ መንፈስ እዩ። መጽሓፍ ቅዱስ "ነቲ ንሳ ውቕዓቶ፡ እተን ኣባጊሶ ከኣ ፋሕ ኪብላ እየን"

(ዘካ 13:7) ከም ዚብል፡ ሰይጣን እቲ ቀንዲ ኣተክሮኡ ነቶም ኣምላኽ ንህዝቡ መታን ኪጓሰዩ ዘተንሰኦም ሰባት እዩ። ነዚ መንፈስ እዚ ንምውቃዕ ኹሉ ዓዕ ድልዋት ክንከውን ይግብኣና። እዚ መንፈስ እዚ ብኸመይ እዩ ራእይ ወይ ቅብኣት ዚቐትል ካብዚ ቐጸልና ንርእ።

1.1 ስም ብምጽላም (ብጸለመ)

ስም ብምጽላም ክንብል ከሎና ብዘይገበርካዮ ንስምካ ምኽፋእ፡ ወይ ድማ ንሕሉፍ ታሪኽካ ከም ብሓድሽ ብምልዕዓል ዝኹነን ዘይኩነን ዘረባታት ምልባዕ፡ ግልጽነት ዘይብሉ ሕመታዊ ዘረባታት ዘራኡ ኣእምሮ ሰባት ምብካል፡ ቅንኣን ሕሳደን እተመልኦ ኣሰራርሓ ጌርካ ንዚተኸፍተ ደገ ምዕጻውን ዘጠቓለለ እዩ። ዳዊት ብዛዕባ እዚ ኺዛረብ ከሎ "ጸላእተይ፡ መኣዝ ኩን ኪመውት፡ መኣዝሲ ሰሙ ኺጠፍእ እይ፤ ኢሉም ብኣይ ክፉእ ይዛረቡ ኣለዉ" (መዝ 41:5) ኢሉ። ዳዊት ኣብዚ ሓሳብ እዚ እቲ ቀንዲ ዚዛረበሉ ዘሎ ብዛዕባ "ስም ምጥፋእ" እዩ። ስም ምጥፋእ ማለት ከኣ ከምዚ ኣቐዲምና ዝረኣናዮ ስም ምጽላም፡ ንሰብ ዘይስሙ ምሃብ፡ ብዘይገበር ሕማቕ ወረ ምንዛሕ እዩ። እዚ ኸኣ ሰይጣን ከም ቀንዲ ዕላማ ብምግባር ንኣገልገልቲ ዚዋግኣሉ ሚላ እዩ።

ኣምላኽ ራእይ ዘለዎም ሰባት ምስ ኣተንሰኡ፡ ሰይጣን ነዘም ሰባት እዚኦቶም ንምውቃዕ ንገለ ሓመይቲ ሰባት ኣብ ቤት ኣምላኽ ብምልዕዓል ንኣገልግሎቶምን ነቲ ኣምላኽ ኣባታቶም ዘቐመጦ ጸጋን ራእይን ከም ዘይሰርሕ ዚገብር፡ ልቢ ሰባት ዓጽዩ፡ ኣብቲ ዘገልግልዎን ዚነብርዎን ከባቢ ሕማቕ ወረ ብምውራይ ሰባት ከም ዘይቅበልዎምን ጽሉኣት ከም ዚኹኑን ዚገብር፡ ካብ ጥልቂ እተመደበ ብደባትር ይኹን ብጠንቆልቲ እተደግመ ኣጋንንታዊ ምኽሪ ዝሓዘ መንፈስ እዩ። እዚ ኸኣ ነቲ ኣምላኽ ኣብ ልቢ እቶም ሕሩያቱ ዘቐመጦ ራእይ ዚቐትል ናይ ሞት መንፈስ እዩ። ብምስትውዓል እናተቓወምና ንእኡ ዚኸውን ቃል ኣምላኻዊ መፍትሒ ቀልጢፍና ክንሕዝ ኣድላዩ እዩ።

መፍትሔ (The solution)ሀ. ነተን ቃላት ምእሳር

እዚ መንፈሳዊ ውግእ ስለ ዝኹነ ከም ዘሉ እቲ ካልእ መንፈሳዊ ውግእ መንፈሳዊ ዝኹነ መፍትሔ አለዎ። መፍትሔኡ ኸኣ ነቲ ስምካ ዘጸልም መንፈስ ነተን ኣብ ገዛ ገዛ፡ እናኸደ ዚዘርእን ዘሎ ቃላቱ ቦቲ እተዋህበካ ስልጣን ምእሳር እዩ። ጐይታና የሱስ ክርስቶስ "መርሒታት መንግስተ ሰማይት ክህበካ እዩ፡ ኣብ ምድሪ ዚኣሰርካዮ ኸሉ ኣብ ሰማይ እሱር ኪኸውን እዩ። ኣብ ምድሪ ዝፈታሕካዮ ኸሉ ድማ ኣብ ሰማይ ፍቱሕ ኪኸውን እዩ" (ማቴ 16:19) ኢሉ ኣሎ። እዚ ማለት ኣምላኽ ነቲ ኣብ ምድሪ ኪንና ዚኣሰርናዮ መንፈስ፡ እግዚአብሄር ከኣ ኣብ ሰማይ ከምኡ ምሳና ይሰማማዕ ማለት እዩ። ስለዚ ከንኣሰር ስልጣን ስለ እተዋህበና ነቲ ቃላቱ ገና ልቢ ሰባት ክየበላሸወ ኸሎ ንኣሰር፡ ወይ ድማ እቲ ቃል ምስ ተዘርበ ሓይሊ ከይህልዎ ብስም የሱስ ነልምሶ።

ብዛዕባኻ ኣብ ሰባት ክፋእ ቃላት ዘረኡ ሕማቕ ፍረ ከዩፍሪ ገና ክዘረብ ምስ ሰማዕካ ብስም የሱስ እዘን ቃላት እዚኣተን ኣብ ሰባት ዓሊበን ስመይ ክየበላሸዎ፡ ከንቱ ይኹና፡ ሓይሊ ከይህልወን ብስም የሱስ ዚተኣሰሩ ይኹና፡ ኢልና ንኣሰረን። ኣምላኽ ከኣ ከምቲ ንሕና ዝጸለናዮ ከምኡ ይገብር።

ለ. ብጥበብ ምምልላስ

ጥበብ እቲ ቀዳማይን ኣገዳስን ነገር እዩ። ጥበበኛ ሰብ ንኣምላኽ ዘሓጉሱሉ መገዲ ይፈልጥ እዩ። ጥበብ ዕጢት ዕዮን ኣሰራርሓን ክህልወካ ካብ ዚገብሩ ረጃሒታት ሓደ እዩ። መጽሓፍ ቅዱስ ብዛዕባ እዚ ክዘረበና ኸሎ "ጊዜ እናዳደግኩም ምስቶም ኣብ ወጻኢ ዘለዉ ብጥበብ ተመላለሱ። ንነፍሲ ወከፍ ከም ዚግባእ ስመይ ጌርኩም ክትመልሱ ምእንቲ ኸትፈልጡ፡ ዘረባኹም ብጨው እተቐመመ ኸሉ ሳዕ ብጸጋ ይኹን" (ቂሎ 4:5-6) ይብል። እዚ ኸኣ

1. ዕጢት ኣገልግሎት መታን ክህልወናን ዚምዕድ እዩ

2. አዘራርባና አብ መፈንጠራ ድያብሎስ እእትዩ መታን ከየውቅዓና ከም ብጨው እተቐመመ ዘረባ ጸጋ ጥራይ ክኸውን ከም ዘለዎ እዩ ዝምህረና።

አብ ጊዜ መንፈሳዊ ውግእ ምስ መን ከም እንዛረብን እንታይ ከም እንዛረብን ኣጸቢቕና ምርጻእ ሓደ መንፈሳዊ ጥበብ እዩ። አብ ከምዚ ጊዜ ዋላውን አብ ኩሉ መዓልታዊ ህይወትና ዜውቅዓና ቃላት ከይንዛረብ ምጥንቃቕን ምስ ኩሉ ሰብ ቢጥበብ ምምልላስን ኣዝዩ ኣገዳሲ እዩ። ሰብ ብዙሕ ጊዜ ብቐላት እፉ እዩ ዚውቃዕ። አብ ሓጢአት ዘእትዎ ዘረባ ኹነ፡ ዘፈንጥሮ ዘረባ ባዕሉ ይዛረብ። የሱስ ከዛረብ ከሎ "ኣኑ ግና፡ ብዘረባኻ ኢኻ እትጸድቕ፡ ብዘረባኻውን ኢኻ እትኹነን እሞ፡ ሰብ ዚዛረብዎ ዘበለ ዘይጠቅም ኩሉ ቃል ብመዓልቲ ፍርዲ ጸብጸብ ኪህብሉ እዮም፡ እብለኩም ኣለኹ" (ማቴ 12:36) ኢሉ ኣሎ። ስለዚ ጥበበኛ ኩን፡ ብዘረባኻ ከይትውቃዕ ተጠንቀቕ።

አብ ኩነታት መንፈሳዊ ውግእ ክንህሉ ኸሎና ምስ ገለ ሰባት ምስ ተዛራረብና እሞ ዝሃስዩና ቃላት ምስ ሰማዕና ካብቲ ንቡር ኣምላኻዊ ፍቕሪ ከይንወጽእ ንጠንቀቕ። ምኽንያቱ ካብታ ኣምላኻዊት ፍቕሪ እንተ ወጸእና ክንዋጋእ ኣይንኸእልን ኢና። ሰይጣን እቲ ቀንዲ ዕላምኡ ንእና ካብቲ ኣምላኽ ዜቐመጠና ሰፍራ ንምዝንባል እዩ። ስለዚ ሰይጣን ከይብለጸልና ውዲቱ ኣይንስሓቶ። መጽሓፍ ቅዱስ "ሓጺን እንተ ጐደመ፡ ንብልሑ ኸኣ እንተ ዘይሰሓልካዮ፡ ሓይልኻ ብዙሕ ይደክም። ጥበብ ግና ንምስላጥ ይጠቅም" (መክ 10:10) ይብል። እዚ ሓይልና ዜውድእና ነገር ከይንገብር፡ መታን ክሰልጠና ኸኣ ጥበብ ኣምላኽ ክንሕዝን እዩ ዚምህረና ዘሎ። ስለዚ ነገርና ንምስላጥ ዚጠቐመና ኣምላኻዊ ጥበብ ጥራይ እዩ።

አብ ሰባት ሞጐስ ክንረክብ ዚገብረና ናትና ጥበብ ዘይኩነስ እቲ ካብ ላዕሊ ዚመጽእ ኣምላኻዊ ጥበብ እዩ። ነዚ ኸኣ ቃል ኣምላኻዊ ዝኹነ መምርሒ ብምጥቃም ጸሊና ክንረኽቦ ንኸእል ኢና። ጳውሎስ ንሰብ ኤፌሶን ክጽሕፈሎም ከሎ "ኣምላኽ ጐይታና የሱስ ክርስቶስ ኣቦ ኹቦሪ ብፍልጠቱ መንፈስ ጥበብን መንፈስ ምግላጽን ምእንቲ ኺህበኩም እጽሊ ኣለኹ ኢሉ ኣሎ" (ኤፌ 1:17)። ካብ ኣምላኽ ጥበብ ክንረክብ ምጽላይ እቲ ዚዓበዩን ንኣምላኽ ባህ ዘብሎን ነገር እዩ።

ሰሎሞን ኪዕወት ዚኸኣለሉ ቀንዲ ነገር አምላኽ ጥበብ ሂብዎ ስለ ዝነበረ እዩ። እዚ ስለ ዝተረድኦ ከኣ እዩ "ጥበበኛ ሰብ ብርቱዕ እዩ፡ አእምሮ ዘለዎ ኸኣ ሓይሉ የጽንዕ" (ምሳ 24:5) ዝበለ። ያእቆብውን "ሓይ ኻባኻትኩም ጥበብ እንተ ጐደለቶ ግና፡ ነቲ ኸየሰተሓፈረ ንኹሉ ብልግሲ ዚህብ አምላኽ ይለምኖ፡ ኪውሃቦውን እዩ" (ያእ 1:5) ኢሉ ኣሎ። ስለዚ አምላኻዊ ጥበብ ከወሃበና ንጸሊ። እቲ ንኹሉ ከየሰተሓፈረ ብልግሲ ዚህብ አምላኽ ክህበና እዩ።

ሐ. አምላኽ ኪሕልወካ ምጽላይ

ካብ ሓለዋ ሰብ ሓለዋ አምላኽ ይበልጽ። ብዙሓት ሰባት ኣብታ ህያው ዝኹነት ማሕበር ክርስቶስ ዓለማዊ ዝኹነ ኣሰራርሓ የካይዱ። ሰብ እንታይ ከም ዚብሎም ብሰብ ክፈልጡ ዚደልዩ፡ መዓርጎም ኣብ ዘየፍቅደሎም ሰፍራ ዚርከቡ፡ ኣብ ክንዲ ምጽላይ ከኣ ዙሪትን ወረን የብዝሉ። ግናኽ አምላኽ ክሕልወና ደኣ ክንጽሊ ኣሎና ኣብ ክእለት ገዛእ ርእሰና ክንውከል የብልናን። መንግስቲ አምላኽ ከኣ ብዘረባ ኣይከውነትን። ዳዊት ብዛዕባ እዚ ኣዝዩ ጥንቁቕ ስለ ዝነበረ "ዎ እግዚአብሄር፡ ካብቲ እኩይ ሰብ፡ ካብቲ ዓመጽኛ ሰብ ኣናግፈኒ፡ ካብቶም ብልቦም እከይ ዚህቅኑ፡ ኩሉ መዓልቲ ውግእ ዘልዕሉ ሓልወኒ። ዎ እግዚአብሄር፡ ካብ ኣእዳው ረሲእ ባልሃኒ፡ ካብ ዓመጽኛ ሰብ፡ ካብቶም ንሰጉምተይ ኪሕንኩሉ ዚህቅኑ ሓልወኒ" (መዝ 140:1-2, 4) እናበለ ክጽሊ ኸሎ ንርእዮ።

ኣብ መንፈሳዊ ውግእ ብስልጣን ክንወስዶ ዘሎና ሰጉምቲ ካልእ እዩ። ብጸሎት ኣብ ሓለዋ አምላኽ ክንኣቱ ድማ ካልእ እዩ። ኣብ ዘንበብናዮ ጥቕሲ "ንሰጉምተይ ኪሕንኩሉ ዚህቅኑ" ክብል ከሎ ነቲ አምላኽ ዝሃበና ራእይ ከይንፍጽም ዚሓላልኹ ማለት እዩ። አምላኽ ካብ ከምዚ ኪሕልወና ምጽላይ ጉቲ ኣገዳሲ ነጥቢ እዩ። መጽሓፍ ቅዱስ አምላኽ ካብ ውድቀት ዘበለ ኪሕልወና ከም ዚኸእል ኣነጻሩ ይነግረና (ይሁ 1:24)። ስለዚ ኣብ ጸለመን ኣብ ውርደትን ከይንወድቕ ንጸሊ።

አምላኽ ካብቶም ንውድቀትና ዚቃጸዉ ኩሎም ጸላእትና ክሕልወና ምስ ጸሌና ከምቲ ቃሉ ተሰፋኡ "ንሱ ንእግርኻ ኣየሰናኸልን፡ ሓላዊኻ ኣይታኸሰን። እንሆ፡ እቲ ንእስራኤል

ዚሕሉ ኣይታኸሰን ኣይድቅሰን እዩ። እግዚአብሔር ሓላዊኻ እዩ፤ እግዚአብሔር ኣብ የማኑይቲ ኢድካ ጽላልካ እዩ። ጸሓይ ብመፃልቲ፡ ወርሒውን ብለይቲ ኣይኪወቕዓካን እዩ። እግዚአብሔር ካብ እከይ ዘበለ ኺሕልወካ፡ ንነፍስኻ ኺሕልዎ እዩ። እግዚአብሔር ካብ ሕጂ ንዘለኣለም ምውጻእካን ምእታውካን ኪሕሉ እዩ" (መዝ 121:3-8) ዚብል ጽሑፍ ከም ዘሎ፡ ካብ ኩሉ ክፋኒ ዘበለ ክሕልወና እዩ። በዚ ቃል ኣሚንና ነምስግን።

1.2 ደገ ኣገልግሎት ብምዕጻው

ኩሉ ኣገልግሎት ብሰይጣን እዩ ዝዕጸወና ዝብል መደምደምታ የብለይን። እዚ ክብል ከሎኹ ሰይጣን ራእይ ንምቕታል ኩነ ቅብኣትና ንምጥፋእ ካልእ ዚጥቀመሉ ሜላ፡ ደገ ኣገልግሎትና ምዕጻው ምጃኑ ምእንቲ ክገልጽ ደኣ እምበር፡ ነቲ ብሰሪ ብጥበብ ዘይምምልሳስና ነበላሽዎ ኣገልግሎት ኣካቲተ ኣይኩንኩን ዝሃረብ ዘለኹ። ሓደ ሓደ ጊዜ ብዝሓረርናውን ደገ ኣገልግሎትና ንፃጽ ኢና። ነዚ ግና ባዕልና ደኣ እምበር ሰይጣን እዩ ኢልና ክንሓስብ የብልና። ሕጂ ኣብዚ መንፈሳዊ ውግእ ዝሃረበሉ ዘለኹ ግና፡ ኣምላኽ ንኣገልግሎት ምስ ጸውዓና፡ ጸጋ ኸኣ ምስ ሃብና ከነገልግል ክንጅምር ከሎና ሰይጣን ተጓይዩ ዚገብራ ነገር ደገ ኣገልግሎት ምዕጻው እያ። እዚ ኸኣ ነቲ ስርዓት ናይታ ዘሎኻያ ማሕበር ተጠቂሙ ወይ ድማ ንገለ ቅቡል ምኽንያት ዘይብሎም ሰባት ኣንጻርና ብምልዕፃል እዩ ዚገብሮ።

ገለ ኣገልገልቲ ነቲ ውዲት ስለ ዘይፈልጥዎ ገለ ነገር ምስ ኣጋጠሞም ኣብ ምድፋእን ኣብ ዘድኡ ሃተውተውን ይኣትዉ። ነቲ ጸላኢ ኪገብሮ ዚሓሰቦ ሓሳብ ከኣ ባዕላቶም የቀላጥፍዎ። ሽቡ እቲ ጸላኢኦም ዚሓለሞ ሕልሚ መፈጸምታ ስለ ዝረክብ ንሓዋሩ ክዕረይሉ ኣብ ዘይክእሉ ደረጃ ይበጽሑ። ብእኡ ኣቢሎም ከኣ ናብ ካልእ በደል ይሰጋገሩ እሞ፡ ነቲ ኣባታቶም ዝነበረ ክብሪ ዚቐትልን ናብ ውርደት ገዱ ዚወስዶምን ጥራይ ይገብሩ። ኣብ ህልኹን ዓጀውጀው ዘረባን ብምእታው ኣብ ውሽጦም ናይ መንፈስ ታህዋኽ የሕድሩ።

አብ መንፈሳዊ ጉዕዞ ግና ነገራት እናበኣሰ ክኸይድ ከሎ መፍትሔ ክንደልዩሉን እቲ ኣምላኽ ዝሃበና መፍትሔ ኣጽኒዕና ክንሕዝን ዝበለጸ እዩ።

መፍትሔ (The solution)

ሀ. ምዕጋስ

አብ ከምዚ ዓይነት መንፈሳዊ ውግእ ክንኣቱ እንከሎና ክንገብር ዘሎና ኣጸቢቕና ክንፈልጥ ኣሎና። መጽሓፍ ቅዱስ "መንፈስ ግላ ኣብ ልዕሌኻ እንተ ተላዕለ፡ ትዕግስቲ ንዓብዪ ኣበሳ ተህድእ እያ እሞ፡ ሰፍራኻ ኣይትሕደግ" (መክ 10:4)። ትዕግስቲ ንዓብዪ ኣበሳ ተህድእ እያ። ነቲ ኣብ ልዕሌና ዚትንስእ መንፈስ ብትዕግስትና ክንሰዕር ንኸእል ኢና። ጸላኢ እቲ ቀንዲ ዕላምኡ ደገ ኣገልግሎት ኪዓጽወልና ጥራይ ኣይኮነን፡ ካብኡ ሓሊፉ ራእይና ንምቕታልን ቅብኣትና ንምምንዛዕን እዩ። ስለዚ ነዚ ፈሊጥና ነቲ ኣምላኽ ዚሃበና ራእይና ኣጽኒዕና ብምሓዝ ብትዕግስቲ ደው ንበል። ዮሱስ ክዛረብ ከሎ "ንነፍሰኹም ብትዕግስትኹም ከተጥርይዎ ኢኹም" (ሉቃ 21:19) ኢሉ ኣሎ። ኣይንረስዕ ዓወት ነቶም ተዓጊሶም ዚሰዕሩ እዩ ተዳልዩ ዘሎ። ኣብቲ ኣምላኽ ብክርሰቶስ ዝወድኣልና ናይ መወዳእታ ዓወት መታን ክንበጽሕ ብትዕግስቲ ክንሰዕር ኣሎና።

ለ. ንኹሉ በብጊዜኡ ምዕያይ

መጽሓፍ ቅዱስ "ንኹሉ ዘዘመኑ ኣለዎ፡ ኣብ ትሕቲ ሰማይ ንዘሎ ኹሉ ነገር ከኣ ገጊዜኡ ኣለዎ" (መክ 3:1) ይብል። ብዙሕ ጊዜ ዘይነሰተውዕለሉ ነገር ኣሎ፡ ንሱ ኸኣ ኣምላኽ ራእይ ምስ ሃበናን ብጸጋ ከንጀርብበና ከጅምር ከሎን ብዘይ መጠን ንህወኽ ኢና። መልእኽትና ንምትሕልላፍ፡ ኣምላኽ ዝበለና ነገር ንምንጋርን፡ ካልእ ዝኹነ ኣምላኽ ዝሃበና ሓድሽ ነገር ንምግላጽን ካብ መጠን ንላዕሊ ንህወኽ ኢና። ቃል ኣምላኽ ግና ንኹሉ ገጊዜኡ ኣለዎ እዩ ዝብለና ዘሎ።

ጐይታ ንኹሉ ገጊይኡ እንተ መዲብሉ ነቲ አምላኽ ዚሃበና ራእይ ይኹን ጸጋ በቲ አምላኽ ዚመደቦ እምበር ብርእስና ዋላ ሓደ ክንውስኹሉ ኣይንኸእልን ኢና። ኩሉ በብጊይኡ እዩ ዚፍጸም ወይ ድማ ሓቂ ዚኸውን።

ከምቲ ኣቐዲምና ዘንበብናዮ ንኹሉ በቲ አምላኽ ዚመደበሉ ጊዜ እዩ ዚጽብቕ። ምኽንያቱ "ንኹሉ በብጊይኡ ጽቡቕ ገበሮ" (መክ 3:11) ዚብል ጽሑፍ ስለ ዝኸነ። ካልእ ድማ "ንሰብ ውህበቱ መገዲ የርሕበሉ፡ ናብ ዓበይቲ ኸኣ የእትዎ" (ምሳ 18:16) ይብል። ንኹሉ ብትዕግስቲ ምስ ተጸበናዮ እቲ አምላኽ ዝሃበና ውህበት ባዕሉ መገዲ ኬርሕበልና እዩ። ጸጋ አምላኽን ውህበቱን ደገታት ኪኸፍት ከሎ፡ ታህዋኽ ግና ኣብ መፈንጠራ እዩ ዚእቱ። ስለዚ ኣብ ማሕበር አምላኽ ደገ ክሳብ ዝኸፍተልና ነቲ ጸጋ ዝሃበና አምላኽ ክንጽበዮ ኣሎና። ምስ ሰባት ክንዳፋእ ክንብል ንሰይጣን መገዲ ከይንህቦ ንጠንቀቕ።

ሐ. እሙንነት

አምላኽ እሙን ዓያዪ እዩ ዚደሊ፡ ኣብ እተሸምናዮ ናይ ኣገልግሎት ሰፍራ እሙናት ክንከውን ሓላፍነት ኣሎና። መጀመርታ ንአምላኽ፡ ደሓር ከኣ ነታ ዘሎናያ ማሕበር። ደገ ኣገልግሎት ተዓጽዮኒ ኢልና ምስ መራሕቲ ኹን ምስ ኣገልገልቲ ከይንጓነጽ ዓቢ ጥንቃቄ የድልየና። ኣብታ ዘሎናያ ሰፍራ እሙናት ኪንና ደው እንተ ኢልና፡ አምላኽ ነቲ ሓደ እኳ ኪዓጽዎ ዘይክእል ደገ ክኸፍተልና እሙን እዩ። ሰይጣን ደገ ኣገልግሎትና ኪዓጽወልና ዚኸእል ዘይእሙናት፡ ዘይጽኑዓት፡ ዘይጥንቁቓት፡ ምስ እንኸውን እዩ። ዘይእሙን ምኃን ሰይጣን ዚጥቀመሉ መስርሕ ስለ ዝኸነ ኣብ ከምዚ ዓይነት መጻወድያ ኸይንኣቲ ክንጥንቀቕ ኣሎና፡ ራእይና ህያው ኹይነት ክንርእዮ ካብቲ ራእይና ዚቐትል ክፋእ ነገር ኣጸቢቕና ክንፍለ የድልየና።

መጽሐፍ ቅዱስ "ርሕራሔኦም ዘውርዮ ብዙሓት እዮም፡ ግናኸ ንእሙን ሰብ መን ይረኽቡ?" (ምሳ 20:6) ይብል። እዚ ማለት ኣንነቶም ዘውርዮ፡ ባዕላቶም ንርእሶም ዚንእዱ፡ ማለት

እዩ። ግናኸን ንእሙን ሰብ መን ይረኽብ፤ እሙን ሰብ አብቲ ሓቀኛ ናይ አምላኽ መገዲ እዩ ዚርከብ። እግዚአብሄር ንነፍሲ ወከፍና እሙናት ኳንና ክንመላለስ ይደልዩና። ነዚ ብምርዳእ እምበኣር መገዲ ጸላኢ ንዕጽ።

1.3 ብፍትወት ዓለም

ፍትወት ዓለም ንራእይ ካብ ዚቐትሉ ማሕለኻታት ሓደ እዩ። መጽሓፍ ቅዱስ ብዛዕባ ፍትወት ዓለም ከነግረና ኸሎ “ንዓለም ወይስ ነቲ አብ ዓለም ዘሎ አይትፍተዉ። ሓደ እኳ ንዓለም እንተ ፈተዋ፡ ፍቕሪ አቦ የብሉን። እቲ አብ ዓለም ዘሎ፡ ፍትወት ስጋን ፍትወት አዲነትን ንብረት ትፅቢትን፡ እዚ ኻብ ዓለም እዩ እምበር፡ ካብ አቦስ አይኩነን። ዓለም ትሓልፍ እያ፡ ፍትወታ ኸኣ፡ እቲ ንፍቓድ አምላኽ ዝገብር ግና ንዘለኣለም ይነብር” (1ዮሃ 2፡15-17) ይብል። ንዓለም ምፍታው ነብ ምጽላእ እዩ። ንዓለም ምፍታውና ነቲ አብ ውሽጥና ዘሎ አምላኻዊ ራእይን መለኮታዊ ዕላማን ቀቲሉ፡ ዓለማዊ ፍትወት እእትዩ ኪገዝእና እዩ ዚደሊ። ስለዚ ነፍሲ ወከፍ ሰብ ነቲ አምላኽ ዚሃቦ ዕላማ አብ መፈጸምታ ንምብጻሕን ዚተዋህቦ ሕድሪ ንምፍጻምን ካብ ፍትወት ዓለም ክርሕቕ የድሊ።

ጳውሎስ ንቲቶስ ብዛዕባ እቲ ብሩኽ ተስፋን ምግላጽ ክብሪ ጉይታና የሱስ ክርስቶስ እንታይ ከም ዝምህረና ክዛረብ ከሎ “ግፍዕን ዓለማዊ ትምኒትን ክሒድና አብዛ ዓለም እዚአ ብጽድቅን በምልኾን ክንነብር ይምህረና ኣሎ” (ቲቶ 2፡12-13) ይብል። ግፍዕን ዓለማዊ ትምኒትን ምኽሓድ ማለት ዓለማዊ ሓሳብን ልምድን አካይዳን አሰራርሓን ምድርባይን ካብ ሂወትካ ምርሓቕን እዩ። ፍትወት ዓለም ዝግለጸሉ መገድታት ከኣ፡-

ሀ. ብፍትወት ስጋ ፡- ማለት ስጋ ዝደልዩ ትምኒትን ምስ መንፈሳዊ አተሓሳስባ ዘይቃዶ ሓሳባትን ፍትወታትን ማለት እዩ። ንአምላኽ ብስጋ ከነኸብሮ አይንኸእልን ኢና። ሓሳብ ስጋ ከሉ ሳዕ ሞት እዩ። ንሕጊ አምላኽ ከኣ አይግዝእን እዩ (ሮሜ 8፡6-7)። ስጋ ንሞት ዝኸውን ነገር ጥራይ እዩ ዚፈሪ። ራእይ

ግና ሰማያዊ ስለ ዝኹነ ሰማያዊ ዝኹነ ነገር እዩ ኣብ ህይወትና ዚፈሪ። ስለዚ ነቲ ኣምላኽ ኣብ ውሽጥና ዘቐመጦ ሰማያዊ ዕላማ ብፍትወት ስጋና ከይመውት ብኸመይ ዝበለ ጥንቃቄ ክንሕዞ ከም ዘሎና ክንፈልጥ ኣገዳሲ እዩ። ፍትወት ስጋ ዝሙት፣ ስኽራን፣ ዕብዳን፣ ንይላ እዩ። ሲምሶን ሓደ ኣብነት ክኾነና ዚኸእል ብፍትወት ስጋ ምስ ተታሕዞ ደጊሙ ክርኢ ከላዕ ዘይክእል ሰይጣን ዚወቕዖ ኣገልጋሊ እዩ (መሳ 16:1-22)። ዳዊት ብዘመን ንግስነቱ ሓደ ኣብ ህይወቱ ዘይሃሰሰ በሰላ ዝገበረሉ ነገርውን ፍትወት ስጋ እዩ። ስለዚ እዚ ከምዚ ዝበለ ነገር ራእይ ዝቐትል ምዃኑ ፈሊጥና ንጠንቀቕ።

ለ. ብፍትወት ኣዲንቲ፡- ዓይኒ እንተ ዘይተጠንቂቕናሉ ንትምኒት ስጋ ዘለዓዕል፡ ጽቡቕ መሲሉ ዚርኣ ሞት ዚሓዘ ነገራት ጥራይ ክርኢ ግድን እዩ። ንኣብነት ሂዋን ነታ ኦም ምስ ረኣየታ “ንምብላዕ ጥዕምቲ ነዲንቲ ኸኣ ጽብቕቲ፡ ጥበብ ብምሃባውን እተብህግ ኦም ምዃና ርእያ ካብ ፍሬኣ ወሲዳ በልዷት” (ዘፍ 3:6-7) ይብለና። ጐይታና የሱስውን ብእትርእይዎን ብእትሰምዕዎን ተጠንቀቂ እናበለ ምርኣይን ምስማዕን ኣብ ህይወት ሰብ ዓቢ ጽልዋ ከም ዘለዎ ይምህር።

ፍትወት ኣዲንቲ ንጊዜያዊ ነገር ጥራይ ደኣ እምበር ነባሪ ዝኹነ ኣምላኻዊ ሓሳብ ክምልከት ኣይከኑሉን እዩ። ፍትወት ዓለም ከኣ በዚ እዩ ዝግለጽ። ንሱ ኸኣ ንራእይ ካብ ዝቐትሉ ሰይጣናዊ ማሕለኻታት ሓደ እዩ። ሰሎሞን “ዓይኒ ብምርኣይ ኣይትጸግብን፣ እዝኒ ኸኣ ብምስማዕ ኣይትመልእን” (መክ 1:8) ኢሉ ኣሎ። ሰሎሞን ብፍትወት ኣዲንቱ ከም ድልዩቱ ዝኸደ ሰብ እዩ። ነሱ ነገር ከንቱ ምዃኑ ምስ ተገንዘበ ግና ነሱ ናይ ከንቱነት ከንቱ እዩ እናበለ መደምደምታ ይህብ።

ሐ. ብንብረት ትዕቢት፡- እዚ ናብ ትዕቢት ዚወስድ ትሕዝቶን ናተይ ንብሎ ነገርን እዩ። እዚ ኸኣ ጥበብና፣ ትምህርትና፣ ክእለትና፣ ዓሌታዊ ትምክሕትና ወዘተ ክኸውን ይኸእል። መጽሓፍ ቅዱስ ብምሕዳስ ሓሳብና ክንልወጥ እምበር ነዛ ዓለም እዚኣ ከይንመስላ ይምህረና (ሮሜ 12:2)። ንውንኖ ገንዘብ፣ ዘጥረናዮ ንብረት፣ ነቲ ኣምላኽ ዚሃበና ራእይ

መተካኔታ ኸንገብሮ አይግብአናን እዩ። ራእይ ኸአ ብፍትወት ዓለም ይመውት እዩ። ጳውሎስ ከዛረብ ከሎ “ዴማስ ነዛ ዓለም እዚአ ፈትዩዋ እዩ እሞ፣ ሓዲጉኒ ናብ ተሰሎንቄ ከደ” (1ጢሞ 4:10) ኢሉ አሎ። ዴማስ ብፍትወት ዓለም ራእይኡ ዚሞቶ ሰብ እዩ። ንሰብ ፊሊጲ ግና “ሓንተሰ ንብረትኩም ንወንጌል ክርስቶስ ዚበቅዕ ጥራይ ይኹን” (ፊሊ 1:28) ይብሎም። ስለዚ ከሉ አሎና ንብሎ ንወንጌል ክርስቶስ ዚበቅዕ ይኹን።

መፍትሔ (The Solution)

ንሓጢአት ወይ ንፍትወት ዓለም ምግታት

መጽሓፍ ቅዱስ “እምብኣርሲ እንታይ ክንብል ኢና፣ ጸጋ ምእንቲ ኺዓዝዝሲ፣ ኣብ ሓጢአትዶ ንጽናዕ፣ ያእ ኣይፋልናን። ንሕና ኻብ ሓጢአት ዝሞትና፣ ከመይ ኢልና ሕጂ ኣብኡ ኸንነብር፣” (ሮሜ 6:1-2) ይብል። ካብ ሓጢአት ምግታት ክብል ከሎ ኣብ ሓጢአት ዘይምንባርን ህላዌ ሓጢአት ኣብ ህይወትካ ዘይምቕጻልን ማለት እዩ። ቀጺሉ “እቲ ዝሞተ ኻብ ሓጢአት ሓራ ወጺኡ እዩ” (ሮሜ 6:6-7) ይብል። ንሓና ኸአ ናብ ሞት የሱስ ክርስቶስ ብጥምቀት ዝሓበርና ሰባት ኢና። ስለዚ ንሓጢአት ሞዊትና ኢና። እቲ ጽሑፍውን “ንሓጢአት ሞዊትናስ ንጽድቂ ምእንቲ ኸንነብር፣ ንሓጢአትና ኣብ ሲጋሉ ኣብ ዕጨይቲ ጸሮ፣ ብቕሳሱ ኢኹም ዚሓዩኹም” (1ጴጥ 2:24) እዩ ዚብል። ስለዚ ሓጢአትን ንፍትወት ዓለማውነትን ሞዊትና ኢና። ንዝህእ ርእሰና ንሓጢአት ከም ዝሞትና ከነፍልጣን ክንምህራን አሎና። ኸዑ ራእይና ኣብ መፈጸምታ ንምብጻሕን ዕላማና ንምውቃዕን ኣጸቢቕና ክንክእል ኢና። ጳውሎስ “. . . በቲ መስቀል ጐይታና የሱስ ክርስቶስ፣ ዓለም ብእኡ ንኣይ እተሰቐለት ኣነውን ንዓለም እተሰቐልኩ እንተ ዘይኩይኑሉ ትምክሕቲ ዘበለ ኻብይ ይርሓቕ” (ገላ 6:14-15) ይብል። ንኣና ኸአ ሎሚ ዓለም ኣብ መስቀል ክርስቶስ ከም እተሰቐለት እንተ ርኢናያ ፍትወት ዓለም ኣይከጥቅግናን እዩ።

ክንዮ ገደብ ምንባር

ነብዪ ጸፎንያስ ብዛዕባ እስራኤል ክንበ እንከሎ "ኣቲ ንል ጸዮን፡ ዘምራ፡ ኣታ እስራኤል፡ እልል በል፡ ኣቲ ንል ዮሩሳሌም፡ ብኸሉ ልብኺ ተሓጉሲ ባህ ከኣ ይበልኪ። እግዚኣብሄር ንፍርድኺ ኣርሓቐ፡ ንጸላኢኺ ሰጉጉ፡ እግዚኣብሄር ንጉስ እስራኤል ኣብ ማእከልኪ እዩ፡ ድሕርዚ ኸኣ ገለ ኸፉእ ዘፍርህ የብልክን" (ጸፎ 3:14-14) ይብል። እስራኤላውያን ብዙሕ ጊዜ ካብ ኣመራርሓ እግዚኣብሄር ኪወጹ እንከለዉ ኣብ ትሕቲ ጸላኢ ተገዛእቲ ከይኖሩም እዮም ዚነበሩ ነይሮም። መግዛእቲ ጸላእቶም ምስ መረርም ከኣ ናብ ኣምላኽ የእውዩ እሞ፡ ንሱ ኸኣ ቐልጢፉ ይረድኦም፡ ነቲ ጸላኢ ዝፈረደሎም ፍርዲ ኣርሒቐ ድማ ሓራ የውጽኦም ነበረ።

እዚ ነብዪ፡ "እግዚኣብሄር ንፍርድኺ ኣርሓቐ ንጸላኢኺ ካብኺ ሰጉጉ" ኢሉ ክንበ ኸሎ፡ ጸላኢ ኣብ ልዕሊ እስራኤላውያን ዚፈረዶ ፍርዲ ከም ዝነበረ ኢና ንርዳእ። እግዚኣብሄር ነቲ ፍርዲ ኣርሒቐ ንጸላኢኦም ከም ዚሰጉጉ ድማ ንመሃር። ኣምላኽ ከረድኦም እንከሎ ንፍርዶም ኣርሒቐ ጸላኢኦም ሰጉጉ እዩ ሓራ ኣውጺእዎም። ሎሚ ኣብ ናይ ሓድሽ ኪዳን ናብራ፡ ነቶም ብክርስቶስ ዳግም እተወለደና ዘበልና ኹላትና፡ "ሓራ ምእንቲ ክንከውንሲ፡ ክርስቶስ ሓርነት ኣውጺኡና እዩ" (ገላ 5:1)። ነቲ ብሕጋጋት ዚቃወመናን ዚበኣሰናን ዝነበረ ጽሕፈት ዕዳ ደምሲሱ፡ ካብ መርገም ሕጊ ተሻይጡና እዩ። ስለዚ ዝተፈረድናዮ ፍርዲ ኣርሒቐ ነቲ ዝበኣሰና ዝነበረ ጽሕፈት ዕዳ ደምሲሱ ብሓርነት ክንመላለስ ፈቲሑና እዩ።

ኣብ ምድሪ ክንነብር እንከሎና ዝተፈላለዩ ክፉእ ፈተና የጋጥመና እዩ። ኹሉ ኸኣ ህይወትና ንምጥፋእ ብሰይጣን እተዳለወን እተመደበን እዩ። ይኹን እምበር ኣብ ኹሉ ፈተናና ክንዕወት ከኣ ኣምላኽ ኹሉ ሳዕ ብክርስቶስ ጌሩ ናብ ክብ ዝበለ ዓወት እዩ ዝመርሓና (2ቈረ 2:14)። እግዚኣብሄር ክንዕወት መዲቡና ኸሎ ንሕና ግና ብዙሕ ጊዜ ጸላኢ ኣብ ዝገደበልና ዓይነት ህይወት ንነብር ኢና። ኣምላኽ ብክርስቶስ ዝወሰነልና ወይ ዝመደበልና መደብ ኹሉ ሳዕ ብዓወት ክንመላለስ እንከሎ፡

እንነብሮ ናብራ ሽእ ሰይጣን ኣብ ዝወሰነልና ዓይነት ህይወት እንተ ኹይኑ፡ ቀልጢፍና ህይወትና ክንምርምር ይግባእ። ብድሕሪኡ ደማ ነቲ ኣብ ጸቢብ ኣተሓሳስባ ክንነብር ዝገበረና ጸላሊ ቀልጢፍና ብቻል ስልጣን ክንቃወም ኣሎና። ዳሓር ነቲ ኣምላኽ ብክርስቶስ ክንነብሮ ዝፈረደልና ናብራ ሽእ ብእምነት ክንጭብጡ፡ ነቲ ዝዘራእናዮ ናይ ዓወት ቃል ከኣ ብዘይ ከልካሊ ክንወርሶ ዓጋቲ ኣይክህልወናን እዩ።

ንሕና ዘይንጠቅም፡ መዋእልና ሰላም ከይረኽብና ንኸርተት፡ እተፈርደና ሰባት ኣይከኑናን። መጽሓፍ ቅዱስ "ንሰኻትኩም ግና ካህናት እግዚኣብሂር ክትሰመዩ ኢኹም፡ ሰብ ከኣ ኣገልገልቲ ኣምላኽና ኺብለኩም እዩ፡ ሃብቲ ኣህዛብ ክትበልዑ ብኹብሮም ደማ ክትከብሩ ኢኹም። ኣብ ክንዲ ነውርኹም ካዕበት ክትቅበሉ ኢኹም፡ ኣብ ክንዲ ጸርፊ ብዕድሎም ኪሕጉሱ እዮም፡ ሰለዚ ኣብ ሃገሮም ካዕበት ኪግንዘቡ፡ ዘለኣለማዊ ሓገሥ ደማ ኪረኽቡ እዮም" (ኢሳ 61:6-7) ይብል። እዚ ንእስራኤላውያን ዚተዋህበ ናይ ተስፋ ቃል ይኹን እምበር፡ ንኣናውን ነቶም ብክርስቶስ ተስፋ ዝገበርና ብመንፈስ ቅዱስ ተውሂቡና እዩ። ሰለዚ ብዕድልና ክንሕጉሱ፡ ነውርና ናብ በረኽት ከም ዝልወጥ ክንኣምን፡ ከም ናይ መንግስቱ ካህናት ክንዓይን ከነገልግልን፡ ፍቓድ ኣምላኽ እዩ። መጽሓፍ ቅዱስ ስምኩም ኣብ ሰማይ ስለ እተጸሕፈ ደኣ ኣዚኹም ተሓጉሱ እምበር መናፍሱቲ ስለ እተመልኩልኩም በዚ ኣይትተሓጉሱ (ሉቃ 10:20) ይብለና። ሰለዚ ስምና ኣብ ሰማይ ስለ እተጸሕፈ ባህ ክብለና ይግባእ።

ገለ ሰባት ኣብ ሓደ ደረጃ መንፈሳውነት ምስ በጽሑ ናብ ካልእ ዝሕለፍ ኣይመስሎምን እዩ። ኣብ ታሪኽ ማሕበር ክርስቶስ ምስ እንርእ. ሽእ እቲ ቀንዲ ሽግር እዚ ኩይኑ ኢና ንረኽቦ። ቅልል ዝበለ ኣብነት ብምርኣይ ሓንቲ ማሕበር ካብ ሓንቲ ማሕበር ክትፍለ እንከላ መብዛሕትኦ ሰብ ብኣሉታ እዩ ዚርእዮ። ብርግጽ ገሊኡ እኳ ብስምዒታውያን ሰባት ዚተለዓዓለ ዘይቅነፅ ኣካይዳን ካብ ምዃኑ እተላዕለ ኣሉታዊ ጽልዋ እንተለዎ፡ መብዛሕትኦ ግና ስጋውያን ሰባት ብዚገበርዎ ደረት ወይ ገደብ እዩ እቲ ምፍልላይ ዚመጽእ። እዚ ሽእ እቶም ኣብ ማሕበር ዘለዉ መራሕቲ ነቶም ብራእይን

ብምግላጽ ቃል መንፈስ ቅዱስን ዚተንስኡ ወለዶ ካብዚ ኣይትሕለፉ ዚብል መምርሒ ወይ ደረት ይገብሩሎም፡ ንሳቶም ከኣ ነቲ ዚሃብዎም ደረት ብመንፈሳዊ ምርዳእን ፍልጠትን ይሓልፍዎ፡ ደሓር ቀልጢፉ ግጭት ይለዓል፡ ምፍልላይ ከኣ ይኸውን።

እዚ ካብ ታሪኽ ማሕበር ክርስቶስ ብግሉጽ ክንመሃሮ ንኸእል ኢና። ሉተር ካብ ካቶሊክ ቤተክርስቲያን ክፍለ ከሎ ጌጋ ኣይገበረን። ብዛዕባ ምድሓን ብጸጋ ምዃኑ መንፈስ ቅዱስ ምስ ገለጸሉ ንዘመናት ተዓሪዱ ዝነበረ ከልካሊ ቀጽሪ ኣፍሪሱ ምድሓን ብጸጋ ምዃኑ ካብ ጽሑፍ እናገለጸ ነቶም ናይቲ ዘመን እቲ ዝነበሩ መራሕቲ በዲሁ ኣብ ጊዜ ጸልማት ናይ ክርስቶስ ብርሃን ከብርህ በቺዑ እዩ። መጥምቓውያንውን ንሰብ ማይ ጥምቀት ከም ዜድልዮ ምስ ተገልጸሎም ካብቶም ቅድሚኡም ዝነበሩ ብጥምቀት ማይ ዘይኣምኑ ክፍለዩ ናይ ግድን ነይሩ። እኳ ደኣ ጥምቀት ስለ ዚኣመኑ ብዙሕ ሰዶትን መክራን እናተቐበሉ እናተቐትሉን ካብታ ዚበርሃትሎም ሓቂ ከይተነቓቓቒ ጸኒዖም ምቕጻሎም ሎሚ ንብዙሓት ትእዛዝ ኣምላኽ ንኺፍጽሙ ኣርኢዖ ኹይኖም እዮም። ንኣመንቲ ጴጥሎ ቆስጢውን ብመንፈስ ቅዱስ ተመሊእካ ብሓድሽ ቋንቋታት ምጽላይ ከም መስሓትቲ ኣቑጻሩዎም እዩ፡ ከም ናይ ኢጋንንቲ ልምምዳት፡ ከም ጥንቂላዊ ትምህርቲ (cult teaching)፡ ከም መንፍቕነት (heretic) ተጸሪፎም ካብ ብዙሓት ከም ዚግለሉ ተገይሮም። ይኹን እምበር ሎሚ ንዓለም ምሉእ ብናይ መንፈስ ቅዱስ ምንቕቓሕ እናጸለዉን እናዓብለሉን ንሚልዮናት ኬገልግሉ በቺዖም እዮም። መጽሓፍ ቅዱስ “ንኹሉ ገጊዜኡ ኣለዎ፡ ንኹሉ ሽኣ ዘዘበኑ ኣለዎ” (መክ 3:1) ይብል። ንዝኹነ ወለዶ ኸኣ ነናቱ ዘበንን ጊዜን ኣለዎ፡ ዘበን ሉተር ዘበን ባብቲስት ኣይነበረን፡ ዘበን ባብቲስት ኸኣ ዘበን ፔንተኮስታል ኣይኩነን። ስለዚ ንኹሉ ዘዘበኑ ኣለዎ፡ ኣብቲ ዘበኑ ዝኸደ ኣካይዳ ኸኣ ኣምላኽ ዝሃቦን ብዝገለጸሉን ጥራይ እዩ ዚኸይድ እምበር ሰባት ብዚለክዑሉ መለኮዒ ኣይኩነን።

እዚ፡ ስምዒት መንእሰያት ብዘይ ዕላማ ምእንቲ ከለዓዕል ኢሊ ኣይኩንኩን ዚብሎ ዘለኹ። እዚ ኣበሃህላ እዚ ንገለ ሰባት ንሰርዓት ኣልዮነት ማዕጸ ዝኸፍት ኣበሃህላ ክመስሎም ይኸእል

እዩ። ግናኸ ከምኡ አይኩነን። ብርግጽ ማሕበር ክርስቶስ ሰርዓትን አካይዳን ዘለዎ ህያው ማሕበር እያ። ይኹን እምበር አካይዳኣ ኣብ ባዕላዊ ተመክሮ ዝተሰረተ ዘይኩነስ ብመጽሓፍ ቅዱሳዊ ኣተሓሳስባን ኣረዳድኣን እተለክዐ፡ ጽሑይ ትምህርትን ኣመራርሓን ክህልዎ ኣለዎ። ሎሚ ኸኣ ንሕና ኣብዚ ዘሎናዮ ዘበን ቦቲ ኣምላኽ ዝሃበና ደረት መለክዒ ክንነብር፡ ካብ ውልቀ ምልካዊ አካይዳን ሰራዓትን ቤተክርስቲያን ወጺኖ ብመንፈስ ቅዱስን ብቻሉ እንምራሕ ሰባት ክንኸውን ኣሎና። ውልቀ ሰባት ዝሃቡና ደረት መለክዒ እንትርፎ ኣብ ሰብአዊ ኣተሓሳስባን ኣብ ስጋዊ ተሞክሮን፡ ኣብ መለኮታዊ ዕላማ ኣምላኽ ኬእትወና ኣይክእልን እዩ። ስለዚ ካብ ሰባት ዝደረትዎ ደረት ናብ ልዑላውነት ኣምላኽ ዚግለጸሉ፡ ደረት ሰገር ዝኹነ ኣሰራርሓ መንፈስ ቅዱስ ንእቶ።

ገለ ሰባት፡ ንማሕበር ክርስቶስ፡ ብናይ ገዛእ ርእሶም ሓሳብ፡ ደረት ወይ ገደብ ስለ ዚገብሩላ፡ ኣብቲ ንሳቶም ዚደልይዎ ደረጃ እንተ ደኣ በጺሑ፡ ካብኡ ኪትሓልፍ ኣይፈቕዱን እዮም። ማሕበር ክርስቶስ ክትበጽሖ ዘለዎ ደረጃ ዚሕንጽጸላ እቲ ዋጋ ዝኸፈለላ፡ ጐይታ ደኣ እምበር ሰባት ኣይኩኑን፡ ምኽንያቱ ዋናኣ ንሱ ባዕሉ ስለ ዝኹነ። ሰባት ከኣ ኣብታ ጐይታ ብገዛእ ደሙ ዘጥረዩ ማሕበር ከም ናይ ገዛእ ርእሶም ንብረት ዋንነት ኪስምዖም ቅኑዕ ኣይኩነን።

ነፍሲ ወከፍ ሰብ ኣብቲ ኣምላኽ ዚለክዓሉ ናይ ህይወት ደረጃ ክበጽሕ ብኣምላኽ ፍቕድ እዩ። ሰይጣን ብገለ መልክዕ ኣምልኽ ዘለዎም ሰባት ተጠቂሙ፡ ኣብ ማሕበር ክርስቶስ ዝኹነ ሰብ ኣብዚ ደረጃ እዚ ጥራይ ክበጽሕ ኣለዎ ዚብል መምርሒ እዩ ዜተኣታቱ። እቶም ኣብኡ ዘለዉ መራሕቲ ድማ ካብታ ንሳቶም ዚበጽሖዎ ደረጃ መንፈሳውነት ንላዕሊ ዚሓለፈ ከም ናይ ሰሕተት ትምህርቲ ዜተኣታተዉ ይቕጽርዎ። ነዚ ግና ናይ ሉተር ህይወት ጽቡቕ ኣብነት እዩ። ቃል ሓቂ ስለ ዚበርሃሉ ከም መስሓቲ እናተቈጸረን እናተጸርፈን ተቓዋሚ ዚብል ስም ክሳዕ ዝወጸ፡ ብዙሕ መከራ ጸጊቡ እዩ። ግናኸ ዕዮኡ ካብ ምግባር ከይዓረፈ ኣምላኽ ኣብ ልቡ ዘቐመጠሉ ሓሳብ ፈጸሙ ንኣምላኽ ኣኸበሩ ሓለፈ። ሎሚ ከላተን

አብያተ ክርስቲያናት ነዚ ከስተብህላሉ አገዳሲ እዩ። አብ ማሕበር ክርስቶስ እምበኣር፡-

- 1ይ ብመንፈስ ቅዱስ ንዝመጸ ሓድሽ ለውጢ ክፋት ደገ ምሃብ።

- 2ይ ኣምላኽ ንዚቐብአም መንእሰያት ብግቡእ አተሓሕዛ ካብ ስምዒታዊ አካይዳ ዚገላገልሉ መድረኽ ምድላውን ኣፍረይቲ ሰባት ኪኹሙ ምግባርን።

- 3ይ ብሰለት ብዘለዎ አተሓሕዛ ምምራሕን ኣባታዊ ፍቕሪ ምርኣይን።

ነፍሲ ወከፍና ሰይጣን ብሰባት ተጠቐሙ አብዚ ይኣኸለካ፡ ካብዚ ኣይትሕለፍ ኢሉ ለኪዑ ዚሃበና ደረጃ ደው ክንብል ፍቓድ ኣምላኽ ኣይኩነን። ካብቲ ዘሎናዮ ደረጃ መንፈሳውነት ናብ ካልእ ደረጃ ዕብየት ክንሰጋገር ፍቓድ ኣምላኽ እዩ።

ኤልያስ ኣብነት ክኹነና ዚኸእል ክንዮ ገደብ ሰባት ዚነብር ዚነበረ ሰብ እዩ። ዘበኑ ኣብ ግዝኣት እቲ ብጭካኔኡ ዝተፈልጠ፡ በዓል ንምምላኽ እተሸጠ ኣካላብ እዩ ዝነበረ። ኤልያስ ግና ሕንጻጻትን መምርሒ ሰባትን ተሰኒዱ ኹሎ፡ ጠለባት ንጉስ ንጣኦታት ከምልኹን ሰባት ንኣምላኽ ሓዲጎም ናብ በዓላት ክምለሱን ምልካዊ ስርዓት ተአዊጁ ኹሎ፡ ኤልያስ “ኣነ ከይተዛረብኩ፡ ኣውሊ ኹነ ወይ ዝናም ከይኸውን፡ እቲ ኣነ ኣብ ቅድሚኡ ደው ኢለ ዘሎኹ እግዚኣብሄር ኣምላኽ እስራኤል እዩ” (1ኛ 17፡ 1) ይብል። ኤልያስ ኣብ መንፈሳዊ ዓለም ዚወድኦ ዓብዪ ውግእ ከም ዝነበሮ ርጉጽ እዩ። ነገሩ ኣብ መንፈሳዊ ዓለም ከም ዚወድኦ ስለ ዝፈለጠን እተረድኦን ከኣ ብድፍረት ክዛረብ በቐዑ።

ኤልያስ ምስ ነብያት በዓልን ኣስታርተን ኺገጥም ከሎ መንፈሳዊ ውግኡ ኣብ መንፈሳዊ ዓለም እዩ ወዲእዎ ነይሩ። ኣብ መንፈሳዊ ዓለም ስለ ዚወድኦ ኸኣ ጌሸግሮ ኹሎ ኣይገርእዮን። ሎሚ ክንዮ ገደብ ክንነብር መጀመርታ ነገራትና ኣብ መንፈሳዊ ዓለም ንወድኣዮ፡ ሽዑ ሰባት ዝሓንጸጽዎ ደረትን ገደብን ኣይክኸልክለናን እዩ።

6ይ ክፍል

ንጥንቆላዊ አሰራር ምውቃዕ

ጥንቆላ ማለት ንዝኹነ ፍጡር ብሰይጣናዊ ሓይሊ ወይ ድማ ብሰይጣናዊ ጥበብ ተጠቂምካ ኣብ ጥቕሚ ገዛእ ርእሰኻ ምውዓልን ኣብ ትሕቲ ቊጽጽርካ ምእታውን ጥበብ ተጠቂምካ ከም ዚዕዘም ምግባርን እዩ (ገላ 3:1)። ጥንቆላ ኣምላኽ ኣዘዩ ዚጸልኦ ፍንፋን ነገር ስለ ዝኹነ ኣብ ብሉይ ኪዳን እስራኤላውያን ንጠንቋሊ ብህይወት ከይሓድግዎ ይእዝዞም (ዘጸ 22:18)። ብዙሓት ሃይማኖተኛታት ኣብ ዝተፈላለዩ ሃገርን ባህልን፡ ንጥንቆላ ዚተፈላለዩ ኣስማት እናሃቡ ቅዱስን ቅኑዕን ኪምስልዎ ይፍትኑ፡ ገሊእምውን ከም ኣምላኽ እናኣምላኽዎ ይነብሩ። ብዙሓት ኣመንቲ ክርስትና ዚመስሉ ሓቀኛ ክርስትና ዘይተረድኦምውን ንጥንቆላ ከም ናይ ኣምላኽ መሳርሒ ጌሮም ይወስድዎ እዮም። እቲ ሰማይን ምድርን ዝፈጠረ ርሕራሕን መሓርን፡ ዓለም ንኺድሕን ንሓደ ወዱ የሱስ ክርስቶስ ብምልኣኽ ንህዝቡ እተበጀወ ኣምላኽ ግና ንጥንቆላ ኣዘዩ ይጽዮፎን ይፍንፍኖን እዩ።

ኣብዚ ኣርእስቲ እዚ ኣተክሮ መልእኹተይ ንኣመንቲ ክርስቶስ ዝቐንዕ እዩ። ሰይጣን መልክዑ እናቐየረ ይገለጽ እምበር ስራሑን ዕላምኡን ግና ምጥፋእን ምሕራድን ምስራቕን ጥራይ እዩ። መጽሓፍ ቅዱስ "ሰይጣን እኒ ንርእሱ ንመልኣኽ ብሮሃን የምስል እዩ እም፡ እዚ ኣየገርምን እዩ" (2ቈረ 11:14) ይብል። ስለዚ ቦቲ ይምጸእ ቦቲ ሰይጣን ምዃኑ ግሉጽ እዩ። ሰይጣን ብጥንቆላ መልክዕ ኺግለጽ ከሎ ኣብ ክልተ ስፍራ እዩ ዚግለጽ። ሓደ ኣብ ክልል ናይ ሰይጣን፡ ናይ ጸልማት ኣሰራርሓ ዘለዎ ጸልማት ዓለም ተባሂሉ ኣብ ዚጽዎ ስፍራ። ካልእ ከኣ ብረቂቕ ኣብ ገለ ኣእምሮኣም ኪሕልዉ ዘይከኣሉ ሰባት ኣብ ደንበ ማሕበር ክርስቶስ ይግለጽ እዩ። ኣብ ክልቲኡ ስፍራ ኺግለጽ ከሎ ብልሒ ኣጠቓቕምኡ ይፈላለ እምበር፡ እቲ ባህሪያቱን ኣሰራርሕኡን ሓደ እዩ። ካብ ቤት ኣምላኽ ወጸኢ ኣብ ደገ ዘሎ ጥንቆላ ኹሉ ዚፈልጦን ዚርድእን ስለ ዝኹነ ብዛዕባኡ ምዝራብ ብዙሕ ኣየድልየናን እዩ። እቲ ኣብታ ጐይታና ብገዛእ ደሙ ዘጥረያ ማሕበር

ሰሊኹ ብምእታው ዝገብሮ ነገር ግና ኣመንቲ ከይተረድአም ስለ ዝገብርዎ ናይ ሰይጣን ምኃን ምቅልዑ ጥራይ ዘይኩነ ምውቅዑን ኣገዳሲ ስለ ዝኹን፡ ሓደ ብሓደ እናረአናን፡ ብፍሉይ እናተዋጋእናን ካብ ገዛእ ርእሰናን ካብ ኣገልግሎትናን ናብራናን ከነሳጉጉ ግቡእና እዩ። እዚ ኸኣ ቀንዲ እቶም ከይፈለጡ ኣብ ዓንኬል ናይ ሰይጣን ኣትዮም መሳርሒ ዝኹኑ ካብ ግጉይ ኣካይዳእም ኪምለሱ፡ እቶም ግዳይ ናይዚ ኣደራፅ እዚ ዝኹኑ ዘለዉ ኸኣ ካብ ዚኣሰሮም ናይ ጥንቆላ ኣርዑት ሓራ መታን ኪኹኑን እዩ።

ጥንቆላ ኣብ እንዳ ጠንቋሊ ኬድካ ፍለጠለይ ምባል ጥራይ ኣይኩነን። ኣብ ሓቀኛ እምነት ዘለዉ ኣመንቲ ከምዚ ኪገብሩ እኳ ዘይቅነዕ እንተ ኹን፡ ብዘይ ቅንዕና ጉጅለ ፈጠርካ ኣብ ማሕበር ክርስቶስ ምዕግርጋር፡ ብልሕነት ተጠቂምካ ሰባት ንዓኻ ጥራይ ከም ዚሰምዑኻ ምግባር፡ ንሰባት ኣንጻር ቅነዕ ሓሳብ ኣምላኽ ከም ዚለዓሉ ምግባርን ንሕቡእ ውሽጣዊ ትምኒትካ መታን ኬተርዊ ንሓቂ ጠዊኻ ንሰብ ዘይኩነ ሓሳብ ምምጋብን ጥንቆላ እዩ። ንኸምዚ ዝበለ ሓሳብ ካብ ሱሩ ነቐልካ ካብ ማሕበር ክርስቶስ ምርሓቕ እቲ ዚሓሸ ኣማራጺ እዩ። እዚ መንፈስ እዚ ዚጥቀመለን ስለስተ መገድታት ኣለዎ። ነዚ ኣተን ከኣ ምዕጻወን የድሊ።

1. ብምፍርራህ (intimidation)
2. ብምቁጽጸር ወይ ብምግዛእ (Domination)
3. ብልሕነት ተጠቂምካ ብምጥዋይ (Manipulation)

1. ብምፍርራህ (Intimidation)

ኣብ ማሕበር ክርስቶስ ብዙሕ ጊዜ ሰባት ካብ ዓለም ሓዞምዎ ዚመጹ ባህርይን ልምድን ዘይኣምላኻዊ ኣካይዳን ጥበብን ጌሮም ንሰባት የፈራርሁ እዮም። እዚ ምፍርራህ እዚ ሰይጣናዊ ኹይኑ ካብ መጽሓፍ ቅዱሳዊ ሓቂ ዝረሓቐ፡ ሰባት ንጥቕሚ ገዛእ ርእሶም ዚጥቀምሉ ኣጋንንታዊ ኣሰራርሓ እዩ። መጀመርታ ክንርድእ ዘሎና ምፍርራህ ዚብል ስነ-ሓሳብ መበቆሉ ኣምላኻዊ ኣይኩነን። ምክንያቱ ኣምላኽ ንቶም ብዘሎ ዘመናም ብፍርሃት ሞት ተታሒዞም ዝክበሩ ሹላቶም

ሐራ ምእንቲ ኼውጽኦም ኢሉ ንሱውን ብእኡ ሓበሮም" (እብ 2:16) ዚብል ተጽሒፉ ስለ ዘሎ፡ አምላኽ ካብ ፍርሃት ኬናግፈና ደኣ እምበር፡ ከም ብሓድሽ ብፍርሃት ተኣሲርና ኣብ ትሕቲ ባርነት ዝኹነ ኣካል ክንገብር ፍቓዱ ኣይኩነን። ምፍርራህ ክንብል ከሎና ሰይፊ ወይ መሳርያ ኣልዒልካ ዜፈራርሁ ቃላት ተጠቒምካ ንሰባት ኣብ ትሕቲ ቁጽጽርካ ምግባርን ንሰኻ ከም ዚሓሰብካዮ ጥራይ ከም ዚኸዱ ምግባርን እዩ። አምላኽ እኳ ህይወት ወዱ የሱስ ክርስቶስ ክፈለልና ኸሎ ናባይ ተመለሱ ኢሉ ኣየፈራርሃናን እዩ። ንምንታይሲ አምላኽ ንሰብ ኪፈጥሮ ኸሎ ብናጽነት እዩ ፈጠርዎ። ምፍርራህ ደኣ ኻበይ እዩ ምንጩ ንዚብል ሕቶ ግና መልሱ ካብ ሰይጣን እዩ።

ኣብ ማሕበር ክርስቶስ ንሰባት እናኣፈራርሁ ነቶም ብደም ክርስቶስ እተግደጉን ክቡር ዋጋ እተሸፍለሎምን፡ ንኸብሪ አምላኽ ዘይኩነስ መሳርሒኦም ንምግባር ኣብ ትሕቲ ቍጽጽሮም ኬእትዉ ሓርኩት ዚብሉ ኣመንትን ኣገልገልትን ኣለዉ። እዚ ኣብ ማሕበር ክርስቶስ ዚካየድ ሓደ ጥንቆላዊ ኣሰራርሓ እዩ። እዚውን ማሕበር ክርስቶስ ንኸይትፃቢ ብጥንቆላዊ ኣሰራርሓ ዚዘርጋሕ መርበብ እዩ። እዚ ናይ ጥንቆላ መርበብ እዚ ንብዙሓት እናገፈፈ ኣብ ባርነት የእትዎም። እቶም ኣብዚ መርበብ እዚ ዚኣተዉ እምበኣር ክናገሩ ኣለዎም። መጽሓፍ ቅዱስ "ንሰብ ምፍራህ ኣብ መፈንጠራ የእቱ፡ ብእግዚኣብሄር ዚእመን ግና ኣብ ደሓን ይነብር" (ምሳ 29:25) ይብል። ካልእውን "በዚ ነገር እዚ ኽኣ አምላኽሲ መንፈስ ሓይልን ፍቕርን ቅጽዓትን እምበር መንፈስ ፍርሃት ከም ብሓድሽ ንባርነት ኣይሃበናን" (2ጢሞ 1:6-7) ይብል። ጐይታና የሱስ ክርስቶስ ከኣ "ንኣኻትኩም ነዕሩኺይ እብለኩም ኣሎኹ፡ ሲጋ ንዚቐትሉ፡ ድሕርቲ ኻብኡ ንንዩው ዚገብርዎ ንዜብሎም ኣይትፍርህዎም። ንመን ከም እትፈርሁ ግና ከርእየኩም፡ ነቲ፡ ምስ ቀተለሱ፡ ኣብ ገዝም ኪድርቢ ስልጣን ዘለዎ፡ ንእኡ ፍርሁ። እወ ንኣኡ ፍርህዎ" (ሉቃ 12:4-5 ማቴ 10:28) ኢሉ ኣሎ። ስለዚ ሰባት እናኣፈራርሁ ኸገዝኡናን ወይ ድማ ንሕናውን እናኣፈራርሁና ንሰባት ክንገዝእን ፍቓድ አምላኽ ኣይኩነን።

አምላክ መጀመርታ ንሰብ ምስ ፈጠሮ ብናጽነት ከም ዚፈጠሮ አቐዲሙ ተገሊጹ ኣሎ። ስለዚ ነቲ ብክርስቶስ ሓራ ዚወጸ ሰብ፡ ካልእ ከምኡ ዝበለ ሰብ እናፈራርህ ኪገዝእ ግብእ ኣይከኑን። መጽሓፍ ቅዱስ "ንኣረጊት ሰብኣይ ከም ነብ ምዓዶ እምበር፡ ኣይትዝብሓዮ" (1ጢሞ 5:1) ይብል። ኣብዚ ዜንበብናዮ ጽሑፍ ጳውሎስ ንጢሞቴዎስ ከጽሕፈሉ ኸሎ "ንኣረጊት ሰብኣይ ከም ነብ ምዓዶ እምበር፡ ኣይትዝብሓዮ" ይብሎ። ኣይትዝብሓዮ ክብል ከሎ ኣይተፈራርሃዮ ማለት እዩ። ንሰብ ቅኑዕ ክንገግር ደኣ እምበር ከነፈራርህ ስልጣን ኣይተዋህበናን። ንሰብ ቅኑዕ ነገር ንገርናዮ ንሕና ናብዘይንደልዮ መገዲ እንተ ኸይዱ ተሓታቲ ባዕሉ እዩ። ንሕና ግና ናጽነት ሰብ ክንገፍፍ ወይ ናብ ባርነት ክንልውጥ ኣይተፈቕደናን።

ጳውሎስ ንሰብ ኤፌሶን ኪጽሕፈሎም ከሎ "ኣቲም ጉይቶትውን፡ ከምኡ ግበሩሎም፡ እቲ ጉይታኦምን ጉይታኹምን ኣብ ሰማይ ምህላዉ እሞ ኣብኡ ኣድልዎ ገጽ ከም ዘየልበ ፈሊጥኩም፡ ምፍርራህ ሕደጉ" (ኤፌ. 6:9) ኢልዎም ኣሎ። ጳውሎስ ነቶም ጉይቶት እዩ ዚዛረብ ዘሎ። ኣብቲ ጊዜ እቲ ዝነበሩ ሃብታማት ንሰብ እናፈራርሁ እዮም ዚገዝኡ ኔሮም። እቲ ኣብ ትሕቲኦም ዚግዛእ ሰብ ከኣ ንኹሉ ነገር ፈሪሁ እዩ ዚገብሮ እምበር ፊትዩ ኣይከኑን። አምላክ ግና ከሉ ጊዜ ፊቲና ክንግዝእ እዩ ዚደሊ። ኣብዚ ዘሎናዮ ዘበንውን ኣብ ማሕበር ክርስቶስ ንኣገልገልቲ ከምዚ ዝበለ ሕማቕ ኣጋጣሚታት የጓንፎም እዩ፡ ንገሊኦም ኣገልገልቲ ሽማግሌታት እናፈራርሁ፡ ግበር፡ ኣይትግበር ዚብል ሕጊ የቐመሎም። ከምዚ እንተ ዘይገበርካ ደሞዝካ ኣይንህበካን ኢና፡ ከምዚ እንተ ገበርካ ከምዚ ክንደግመካ ኢና እናበሉ የፈራርህዎም። እቶም ኣገልገልቲ ኸኣ ኣብ ክንዲ ንአምላክ፡ ነቲ ሰባት ዚገበርዎ ሕግን ስርዓትን ብምፍራህ ብጥንቆላዊ ኣግማድ ተኣሲሮም ይነበሩ። ንሰብ ምፍራህ ኣብ መፈንጠራ የኣቱ ዚብል ጽሕፍ ከም ዘሎ ብመፈንጠራ ሰብ ተኣሲሮም ብዘይ ኣምላኻዊ ሓሳብ ባሮት ሰብ ይኹኑ። እዚ ኸኣ ገሊኦም ተነጽሎ ኸየጋጥሞም ገሊኦም ከኣ ጥቕምም ከይጐድሎም ስለ ዚፈርሁ እዩ። እዚ፡ ሓሳብ ኣምላክ ብቶም ኣገልገልቲ መታን

ከይግለጽ ሰይጣን ብዕላማ ኩነ አሉ ዚገብሮ ጥንቆላ አሰራርሓ እዩ። ነዚ ካብ ሱሩ መታን ኪንቀል ከኣ ክንወቕዩ ይድልየና።

ኣብ ገላትያ ጳውሎስ ንጴጥሮስ ካብ እተቐመመሉ ሓሳብ ሓደ ንሰብ ምፍርሁ እዩ። ምኸንያቱ "ኪፋ ናብ ኣንጾኪያ ምስ መጸ ግና፡ ተሽሲሉ ነበረ እዎ፡ ገጽ ንገጽ ተቐውምኩዎ። ገለ ሰባት ካብ ያእቆብ ከይመጹ፡ ምስ ኣህዛብ ሓቢሩ ይበልፅ ነበረ። ምስ መጹ ግና ንሰብ ግዝረት ፈሪሁ ኣግለሱ፡ ርእሱውን ፈለየ። እቶም እተረፉ ኣይሁድውን ምስኡ ተዝበዙ፡ በርናባስ እኳ በቲ ግብዝናኡም ክሳብ ዚሳካብ ኩነ" (ገላ 2:11-13) ይብል። ሰባት ሓቂ እናተረፉኦምን እናፈለጡን ብፍርሃት ተአሲሮም ኪነብሩ የብሎምን። እንተ ደኣ ከምኡ ኹይኖም እቲ ናይ ጥንቆላ መንፈስ ይዋግኦም ኣሎ። ሎሚ ኣብዛ ህያው ማሕበር ንኸምዚ ዓይነት ኩነታት ለውጢ ከነምጽኣሉ ኣሎና። ነዚ ኸኣ መፍትሔኡ ነቲ መንፈስ ኣለሊኻ ብስም የሱስ ምውቃዕ ምዃኑ ግሉጽ እዩ።

2. ብምቁጽጻር (ብምግዛእ) (Domination)

ምግዛእ ወይ ምቁጽጻር ማለት ምውናን፡ ኣብ ትሕቲ ቁጽጽርካ ምውዓል፡ ኣብ ልዕሊ ካልኦት ምጉይታት ማለት እዩ። እዚ ናይ ጥንቆላ መንፈስ ከኣ ኣብ ማሕበር ክርስቶስ ንሰባት ብምግዛእን ብምቁጽጻርን ሓደ ንሱ ዚግለጽሉ መገዲ እዩ። እዚ መንፈስ እዚ ኣብ ኣመንቲ ዚሰርሓሉ መገዲ ኣብ መብዛሕትኦም ብዘይ አፍልጦ እዩ። ኣብ ገሊኦም ከኣ በቲ መንፈስ ተደሪኾም ዚገብርዎ ኹሉ ከም ናታቶም ባህሪ ገይሮም ስለ ዚቕበልዎ ናቶም አሰራርሓ ስለ ዚመስሎም እዩ። ጳውሎስ ኪዛረብ ከሎ "ብእምነት ቋምኩም ኣሎኹም እም፡ ደገፍቲ ሓጉስኩም ደኣ ኢና እምበር፡ ኣብ ልዕሊ እምነትኩም ክንጉይተት ኣይኩንናን" (2ቈሪ 1:24) ኢሉ ኣሎ። ጳዚ "ክንጉይተት ኣይኩንናን" ዚብል ሓሳብ ሓደ ኣብ ልዕሊ ሓደ ምጉይታት፡ ምስልጣን፡ ምግዛእ፡ ምቁጽጻር፡ ምምላኽ፡ ዚብል ትርጉም እዩ ሓዚ ዘሎ። ስለዚ ሰባት ኣብ ማሕበር ክርስቶስ እናተመላለሱ ኸለዉ ሓደ ኣብቲ ሓደ እንተ ደኣ ዚስልጥን፡

ዚጉይተት፡ ዚገዝእ፡ ዚመልኹ፡ ዚዕብልል ኩይት፡ እዚ መልክዑ ዚለወጠ ጥንቆላዊ አሰራርሓ እዩ።

ኣብ ኣድሻ ኪዳን ኣርነት ወይ ናጽነት ዚብል ኣሳብ እጸቢቹ ክርድኣና ኣለዎ። መጽሓፍ ቅዱስ “ኣራ ምእንቲ ክንከውን ክርስቶስ ኣርነት ኣውጺኡና እዩ” (ገላ 5:1) ይብል። ንሰብ ኣምላኽ ካብቲ ዚነበሮ ናይ ሰይጣን ማእሰርቲ ኣራ እንተ ኣውጺእዎ ሰባት ኪገዝእዎ፡ ኪጉይተትሉ፡ ኪመልክዎ፡ ኪቆጸጸርዎ ኣብ ልዕሊኡ ኪስልጥኑ ሕጋዊ መሰል ዝሃበም ዋላ ኣደ የልቦን። ሎሚ ሰይጣን ኣብ ማሕበር ክርስቶስ ዚጥቀመሉ ዘሎ ሚላ ንገለ ሰባት ከም ናቱ መጠቀሚ እናገበረ ብሰይጣናዊ ኣሳብ ከም ዚዕብልሉን ነቶም ኣብ ማሕበር ክርስቶስ ዚመላለሱ ብፍልጠት ኩነ ብምርዳእ ዘይዓበዩ ሰባት ከኣ ከም ዚቆጸጸሩን ይገብሮም ኣሎ። ካብዚ እተላዕለ እቶም ሰባት ቦቶም ካልኣት ሰባት ዘምጽእዎ ኣሳብ ተዓብሊሎምን ተገዚእዎምን ይነብሩ። ቦቲ ኣሳብ ስለ እተገዝኡ ኽእ ካብ ዘለውዎ መግዛእቲ ምልቓቕ ይስእኑ። እዚ ሰይጣን ዚጥቀመሉ ካልእ ናይ ጥንቆላ ሚላ እዩ።

ጉይታና የሱስ ክርስቶስ ነዚ ኣመልኪቱ ንደቂ ዘብዴዎስ ክዛረቦም ከሎ “የሱስ ከኣ ጸዊዑ በሎም፡ ነህዛብ ሽዮምቶም ከም ዚግዝእዎም፡ ዓበይቶም ደማ ከም ዚመልክዎም፡ ትፈልጡ ኢኹም። ኣባታትኩም ግና ከምዚ ኣይኩኑን፡ እቲ ኻባታትኩም ዓብዪ ምዃን ዚደልሱ፡ ግዙእኩም ደኣ ይኹን። እቲ ኻባታትኩም ምርኡይ ኪኸውን ዚደሊ ኹኣ፡ ባርያኻትኩም ይኹን” (ማቴ 20:25-27) ኢልዎም። ኣምላኽ ገዛእትን ተገዛእትን መታን ክንከውን ኢሉ ኣይኩኑን ኣድሒኑና። ኣብ ኣመንቲ ገዛኢ ወይ ምርኡይ ኪኸውን ዚደሊ መጀመርታ ግዙእ ኪኸውን ይግባእ።

ገለ ሰባት ኣገልጋሊ ምዃን ማለት ገዛኢ ምዃን ዚመስሎም ኣለዉ። ግናኽ ኣገልጋሊ ምዃን ማለት ንህዝቢ ኣምላኽ መታን ከተገልግል ናይ ኣምላኽ ባርያ ምዃን ደኣ እምበር ከምቲ ኣብ ዓለም ሀርፋን ናይ ሰልጣን ዘለዎም ዚገብርዎ ኣይኩኑን። ኣምላኽ ምርኡያት ገዛእቲ ክንከውን ኢሉ ኣይጽውዓናን እዩ። ንሕና ብፍቓድ ግዛእ ርእሰና ምዃድ ገዲፍና ንኣምላኽ ጥራይ ከንገልግል ርእሰና ክንውፍይን ኣምላኽ ዝበለና ክንከውንን እና

ተጽዋዕና። እዚ ኸኣ ነቶም ኢሕዋትና ቦቲ ኣምላኽ ዚሃበና ጸጋ እናኣገልገልና ምእንቲ ከነኹብሮ እዩ።

ኣብ ማሕበር ክርስቶስ እዚ መንፈስ እዚ ዘጥቅዖም ሰባት ነሉ ሳዕ ዘይምልከቶም ነገር ክፈልጡ ዚደልዩ፡ ኣብ ዘይምልከቶም ነገር ዚኣትዉ፡ ዝኹን ነገር ከይፈለጥዎ እንተ ተፈጸሙ ኸኣ ሰብ ዜናዕቡ፡ ወይ ድማ ብኹራ ተነፊሖም ኣብ ዘይተደልዩ ቂምን ጽልእን ዚኣትዉ እዮም ዚኹኑ። እዚኣቶም ናይ ግእር ርእሶም ሕቶ ከም ሕቶ ብዙሓት፡ ጸገሞም ከኣ ከም ጸገም ብዙሓት ጌሮም ዚገልጹን ዚሃረቡን ኣሸገርቲ ሰባት እዮም። ሎሚ ማሕበር ክርስቶስ ከተለልዮ ዘለዎ ሓደ ናይ ሰይጣን ኣሰራርሓ ኸኣ እዚ እዩ። እዞም ከምዚ ዝበሉ ሰባት ንማሕበር ክርስቶስ ሕማም ዚኹንዎ ከይትዓብን ከይትበዝሑን ከኣ እሾኽ ከወይኖም ዘላቕይዎ ሰባት እዮም።

ንምልላዮም ዚኣክል እዚኣቶም ዓርኪ ወይ መሓዛ ከወይኖም ምስ ቀረቡኻ ኪቆጸጸሩኻ (control) ዚደልዩ፡ ብጐይታ እተቐበልኩዮ ናጽነት ዚዝርፉ፡ ብርሑይ ሰይጣን ዚጥቀመሎም ልሑኻት እዮም። እዚ ኸኣ ሰይጣን መጠቂሚ ከም ዝገበሮምን ኣብ ናቱ ዓንኬል ኣኣትዩ ናብ ድላዩ ከም ዚዝውሮምን ዜረጋግጸልና ሓቂ እዩ። ካብ ከምዚ ኩነታት ሓራ ክንወጽእ እንተ ኿ንና መጀመርታ ንነፍስና ክንሓታ ዘሎና ሕቶ ኣሎ። ንሱ ኸኣ ኣነ ንኻልእ ቀይዲ (control) ዚገብር መን ኢየ፤ ኣብ ልዕሊ ካልኣት ኪቆጸጸር ዘሰልጠነኒኽ መን እዩ፤ እዚ ሕቶ እዚ መጀመርታ መንነትና ክፍልጠና እዩ፡ ደሓር ከኣ ኣብ ልዕሊ እቶም ብደም ጐይታ እተዓደጉ ናይ ኣምላኽ ሰባት ብጐይትነትን ብውልቀ መላኽነትን ከይንስልጥን ከምህረና እዩ።

3. ብልሕነት ተጠቂምካ ብምጥዋይ (Manipulation)

ኣብዚ ኣርእስቲ እዚ "ብልሕነት ተጠቂምካ ምጥዋይ" ክንብል ከሎና፡ ናይ ኣምላኽ ብዘይኩን ጥበብ ተጠቂምካ ንሰባት ናትካ መሳርሒ ወይ መጠቀሚ ክትገብሮም ከሎኻ፡ ካብ ሓቀኛ መርገጺኦም ኣውጺእካ ኣብቲ ንስኻ እትደልዩ ዓይነት መገዲ ወይ ድማ ሓሳብ ከተእትዎም ከሎኻ ማለትና

እዩ። ብልሕነት ማለት ብመበቆሉ ጥበብ፣ ሜላ፣ ክእለት፣ ጉርሐ፣ ምህዞ ማለት እዩ። እዚ ብልሕነት ዚብል ቃል ኣብዚ ኣርእስቲ እዚ ከንጥቀመሉ ኸሎና ንኣወንታዊ ዚመሃዝ ሓሳብ ዘይኮነስ፣ ንኣሉታዊ ጽልዋ ዘለዎ ሓሳብ ኢና ከንጥቀመሉ። ከምቲ ኣቐዲምና ዝረኣናዮ ሓሳብ፡ "ብልሕነት ተጠቒምካ ምጥዎይ" ከበሃል ከሎ ኸኣ ንሰብ ብጉርሒ ወይ ኣምላኻዊ ብዘይኮነ ኣሰራርሓ ብናትካ ኣእምሮ ተጠቒምካ ኣብ ረብሓ ገዛእ ርእሰኻ ምውፃልን ናቱ ዝኹነ ሓሳብ ከም ዘይህልዎ ምግባርን ማለት እዩ። እዚ ነቲ ናይቲ ሰብ ሓሳብ ደፊንካ ወይ ዓዚምካ ምጥዎይ ከኣ ጥንቆላ እዩ።

ጳውሎስ ንሰብ ገላትያ ኪጽሕፈሎም ከሎ "ኣቲም ዓያሱ ሰብ ገላትያ፡ ቀደም የሱስ ክርስቶስ ኣብ ቅድሚኡ ኣዲንትኹም ከም ሰቐል ኩይኑ ተሰኢሉ ነበረ። ንሓቂ ኸይትእዘዙ ደኣ መን ዓዘመኩም? (ገላ 3:1) ኢልዎም። እዞም ጳውሎስ መልእኹቲ ዚጽሕፈሎም ዘሎ ሰብ ገላትያ ሓቂ ፈሊጦም ዝነበሩ ኣመንቲ እዮም። ሓቂ ካብ ምፍላጦም እተላዕለ የሱስ ክርስቶስ ኣብ ቅድሚኡ ኣዲንቶም ከም ሰቐል ኩይኑ ዚረኣዮም ዝነበሩ ሰባት እዮም። ንየሱስ ክርስቶስ ጥራይ እኳ ዘይኮነስ ንጳውሎስውን ከም መልእኽ ኣምላኽ ብምቕባሎም ሕያውነቶም ዘመስከሩ ሰባት እዮም። ኣብ ሓደ እዋን ግና ገለ ኣመንቲ ዚመስሉ ግናኽ ዘይኮኑ ካብቲ ተረዲእምዎን ኣሚኖምዎን ዝነበሩ ሓቀኛ ፍልጠት ብዘረባ ጥበብ ጌርም ከም ዚጠወይዎም እሞ፡ ካብቲ ክርስቶሳዊ ጥበብ ርሒቕም ናብ ሕግን ካልእ ሃይማኖታዊ ስርዓትን ብምምላሶም ከም እተጋገዩ ንርዳእ። ጳውሎስ ደማ እዚ ሓቂ እዚ ብመንፈስ ቅዱስ ፈሊጡ "ንሓቂ ከይትእዘዙ ደኣ መን ዓዘመኩም" ኪብሎም ከሎ ንርኢ።

ምዕዛም ዚብል ቃል ኣብ ትግርኛ ጥንቆላዊ ሓሳብ ንምግላጽ ንጥቀመሉ ቃል እዩ። እዚ ኸኣ እቲ ቀንዲ ትርጉሙ ብኣስማት ናይ ኣጋንንቲ፡ ብሕማቕ ቃላት ብምፍዛዝ፡ ብምድንዛዝ፡ ዘየስተውዕል ምግባር፡ እተታለለ ሰብ ምግባር፡ ምዕንዛዝ፡ ቀዘዝ ከም ዚብል ምግባር፡ ሃምኻን ቀልብኻን ምጥፋእ ወይ ኣንፈትካ ኣጥፊእካ ሰባት ኣብ ዘቐበሉኻ ሓሳብ ኩለል እትብል ሰብ ምጃን ማለት እዩ። ኣብዚ ሓሳብ እዚ ጳውሎስ ንሰብ ገላትያ ሓቂ ኣፍሊጥዎም፡ ንክርስቶስ

ተቆቢሎም ህይወት ዝረኸቡ ሰባት ምዃኖም እዩ ዚፈልጦም። ድሕሪ ገለ ጊዜያት ግና ቋንቋእም ቀይሮም ኣብ ካልእ ሃለውለው እዮም ኣትዮም። ቀደም የሱስ ክርስቶስ ኣብ ኣዲንቶም ከም ሰቐል ዚረኣዮም ዝነበሩ ሰባት፡ ደሓር ግና ስርዓትን ሕግን ጥራይ ናብ ምሕላው ዚኣተዉ ሰባት ኩይኖም። ስለዚ ጳውሎስ ንሓቂ ከይትእዘዙ መን ዓዘመኩም ይብሎም። እዚ መን እዩ ዘታለለኩም፤ ዚስሓተኩም፤ ዜጋገዩኩም፤ ዘደንዘዘኩም፤ ካብቲ ቅኑዕ ሓሳብኩም ዘውጽኣኩም ማለት እዩ።

ኣብዚ ዘሎናዮ ዘበንውን ኣብ ማሕበር ክርስቶስ ከምዚ ዝበለ ጥንቆላዊ ወይ ድማ ተንኩል ዚተመልእ ኣሰራርሓ ይርእእዩ። ሰባት ብዘይ ቅንዕና ናቶም ሰዓብቲ እናገበሩ ንማሕበር ክርስቶስ ኣብ ዕንክሊል ዜንብሩዎ፡ ንመጓሰ ኣምላኽ ንሕሲያ ዘይብሎም፡ ጥቕሚ ገዛእ ርእሶም ጥራይ ብምቕዳም ንማሕበር ኣምላኽ ዜሸግሩ ብዙሓት እዮም። እዚ ኸኣ ብሰይጣን እተኣልመ ውዲትን ሽርሕን ኩይኑ፡ ኣብ ልቢ እዞም ከምዚ ዝበሉ ሰባት እተዘርእ ክርዳድ እዩ። ነዚ ሰይጣናዊ ኣሰራርሓ እዚ እምበኣር ነፍሲ ወከፍ ኣማኒ ክነቕሓሉን ካብ ሱሩ ኪምሕዎን ይግባእ። ነዚ ንምግባር ከኣ ንነፍሲ ወከፍ ኣማኒ ብስም የሱስ ስልጣን ተዋሂብዎ እዩ። ሰባት ኣብ ዘላዓዓልዎ ጋር ካብ ምሕባር ምጽላይ፡ ካብ ንኣገልገልትን ሽማግሌታትን ክትነቅፍን ኪትሓምን ካብ ምጉያይ ህድእ ኢልካ ፍቓድ ኣምላኽ ምፍላጥ፡ ካብ ወገን ሰባት ኪትከውን ተጠቢርካ ምዃድ ድማ፡ ብሓሳብካ ርዱእ ኳንካ ምምልላስ ዚበለጸ መገዲ እዩ።

ጳውሎስ ንሱብ ቆረንቶስ 'ኪጽሕፈሎም ከሎ "እምነትኩም ብስልጣን ኣምላኽ እምበር፡ ብጥበብ ሰብ ምእንቲ ኸይትሰረት፡ ዘረባይን ሰብኩተይን ድማ ብምርዳእ መንፈስን ስልጣንን እምበር፡ ብዘሰድዕ ዘረባ ጥበብ ኣይነበረን" (1ቆረ 2፡4-5) ይብሎም። "ዘሰድዕ ዘረባ ጥበብ" ማለት፡ ዘታልል፡ ዘጋጊ፡ ሓሳብካ ዜቐይር፡ እምነትካ ዜለውጥ፡ ካብ ዝነበረካ መትከል ናብ ሻራ ኻልኣት ዜእቲ፡ ተንኩል ዚመልእ ናይ ወሓለ ዘረባ ወይ ጣቋ ማለት እዩ። ጳውሎስ እምበኣር ኣብ ነፍሱ ኸይዱ ከገልግል ከሎ ነፍሱ ሰብኩቱ ብዘሰድዕ ዘረባ ጥበብ ኣይነበረን።

አብ ኤፌሶን ከሎ አብ ናይ መወዳእታ ጊዜኡ ብድሕሪኡ ነቲ መጓሰ ዘይንሕፋ እኩዖት ተጂሉ ኹም ዚትንሰኡ መንፈስ ቅዱስ ገሊጽሉ "ንደቀ መዛሙርቲ ደድሕሪኦም ምእንቲ ኺሰሰቡ፡ ቄናን ነገር ዚምህሩ ኻባኻትኩም ኪትንሰኡ እዮም" (ግብ 20:29) ኢሉ ተዛሪቡ እዩ። "ቄናን ነገር ዚምህሩ" ማለት ጠዋይ፡ ሓንኳል፡ ክፉእ፡ ግጉይ፡ ቅንዕና ዘይብሉ ትምህርቲ ዚምህሩ ማለት እዩ። እዚአቶም ብልሕነት ተጠቂሞም ንህዝቢ ኣምላኽ ዘጋግዩ ኣገልገልቲ እዮም። ጳውሎስ መንፈስ ቅዱስ ገሊጽሉ ብድሕሪኡ ዚመጽእ ነገር እዩ ብመንፈስ ትንቢት ኩይኑ ዚዛረብ ዘሎ። እዚ ኽእንሕቡሉ ውሽጣዊ ዕላምኦም መታን ኪፍጽሙ ንሓቂ ጠውዮም ንመጓሰ ኣምላኽ ቃል ኣምላኽ ዘይኩነ ሓሳብ ዚምግቡ ሰባት ምንባሮም እዩ ዚገልጽ። እዚ ኽእን ጥንቆላዊ ናይ ሰይጣን ኣሰራርሓ ምጂኑ ግሉጽ እዩ። ነዚ እዩ ሎሚ ማሕበር ክርስቶስ ኪትነቕሓሉን ኪትተግሃሉን ዘለዎ። ንኹምዚ ዝበለ ሓሳብ እናተዋጋእካ ካብ ሱሩ ነቂልካ ካብ ማሕበር ክርስቶስ ምርሓቕ ካልእ ኣማራጺ ዘይብሉ መፍትሒ እዩ። እዚ ብምርድዳእ፡ ብምዝርራብ፡ ብምልዛብ ጥራይ ኣይኩነን ዚፍታሕ። እዚ ምግባሩ ኣገዳሲ እኳ እንተ ኹነ ዝበለጸ ነቲ ምስ ፍልጠት ኣምላኽ ዚጸላእ ልዕል ዝበለ ሰይጣናዊ ሓሳብ፡ ብሰልጣን፡ ብስም ዮሱስ ምፍራሱን ምምቋሱን ግና እቲ ዝቐልጠፈ መፍትሒ እዩ።

ኣምላኽ ንሓሳቡ ደኣ እምበር ንሓሳብ ሰባት ክንስዕብ ኣይመደበናን። ሰባት ስለ ዝገበርዎ ምግባርን ተዛሪቦምዎ ኣልካ ምዝራብን ናይ ዕሽነት መርኣያ እዩ። ኣምላኽ፡ ንሓቂ ፊሊጥና ብሓቂ ክንመላለስ እዩ ዝደልየና። ስለ ዝኹነ ኽእ "ንሓቂ ክትፈልጥዎ ኢኹም፡ እታ ሓቂ ኽእ ሓራ ኽተውጽኣኩም እያ" (ዮሃ 8:32) ይብል። ኣብ ካልእውን "ንእግዚኣብሄር ንፍለጠ፡ ክንፈልጠ ኽእ ንሰዓቡ፡ (ዮሴ 6:3) ይብል። ኣምላኽ ኪፈልጠ ንዚደሊ ሰብ ቀረባ እዩ። ጳውሎስ ንሰብ ፊሊጲ "እግዚኣብሄር ቀረባ እዩ" (ፊሊ 4:5) ይብሎም። ስለዚ ትውክልትና ኣብ ኣምላኽ እምበር ኣብ ሰብ ኪኸውን የብሉን። እዚ ግና ጸጋ ናይ ኣሕዋትና ኣይንቀበል፡ ማለት ከም ዘይኩነ ንጹር ኪኸውን ኣለዎ።

7ይ ክፉል

ሓይሊ ምስጋና አብ መንፈሳዊ ውግእ

ምስጋና እቲ ዝግበዩ ንጸላኢ ንዋግኣሉ መስርሕ እዩ። ግናኽ ከነመስግኖ ከሎና ሓደ ነገር ከነሰተውዕል ይግብኣና እዩ። ዕላማና ንጸላኢ ከንዋግኣሉ ኢልና ዘይከነስ ንእግዚአብሄር ከነመስግኖ ስለ ዝግብኣና ኢና ነመስግን። ከመይሲ እግዚአብሄር ኣብ ምስጋና እዩ ዚነብር፡ መጽሓፍ ቅዱስ “ኣታ ብማህሌት እስራኤል እትነብር፡ ንሰኻ ቅዱስ ኢኻ” (መዝ 22፡3) ይብል። ኣታ ብማህሌት እስራኤል እትነብር ማለት ኣብ ምስጋና እስራኤል እትነብር ማለት እዩ። ስለዚ እግዚአብሄር ኣብ ምስጋና እዩ ዚነብር። ንኣምላኽ ከነመስግን ከሎና ኣምላኽ ኣብ ህይወትና፡ ኣብ ከባቢና፡ ኣብ ናብራና፡ ይግለጽ። ምስጋናና ኽእ ከም ጥዑም መእዛ የጨንዎ። መጽሓፍ ቅዱስ ናህ ካብ ኩለን ንጹሃት ኣዕዋፍን እንስሳታትን ወሲዱ ንእግዚአብሄር ዚሓርር መስዋእቲ ምስ ኣዕረገሉ “እግዚአብሄር ድማ እዚ ጥዑም መእዛ ኣጨነወ” (ዘፍ 8፡21) ይብል። ኣብ ሓዱሽ ኪዳን ንኣምላኽ ንስውኣሉ ዚሓርር መስዋእቲ እቲ ንሕና ካብ ሰናይ ሕልናን ካብ ንጹህ ልብን ንስውኣ መስዋእቲ ምስጋና እዩ። ምስጋናና ከም ጥዑም መእዛ ናብ ዙፋኑ ከበጽሕ እንተ ኺኢሉ ኣምላኽ ነቲ ጥዑም መእዛ ዘለዎ ምስጋና የጨንዎ፡ ቦቲ መስዋእቲ ባህ ምስ በሎ ኽእ ክብሩ ይገልጽ፡ ካብ ዝፋኑ ኽእ ይንቀሳቐስ። ካብ ምግላጽ ክብሩ እተላዕለ ኽእ እቶም ዚኸበቡና ጸላእትና ከም ዘይነበሩ ይኹኑ። ምኽንያቱ እግዚአብሄር ኣብ ዘለዎ ጸላእትና ኺህልዉ ኣይክእሉን እዮም።

ኣብ መጽሓፍ ቅዱስ ዮሳፋጥ ካብ ዚገብሮ ሓደ ነገር ከንመሃር ይከኣል እዩ። ዮሳፋጥ መጀመርታ ኣምላኽ ምስ ተዛረቦ ነቶም ህዝቢ “ኣቲም ይሁዳን ኣብ ዮርዳኖም እትነብሩን፡ ስምዑኒ፡ ብእግዚአብሄር ኣምላኽኩም እመኑ እሞ ጽኑዓት ክትኩኑ ኢኹም፡ ብነብያቱውን እመኑ እሞ ኪቐንዓኩም እዩ። ምስቶም ህዝቢ ምስ ተማኸረ ኽእ፡ ንእግዚአብሄር ዚዝምሩን ቅዱሳት ኣልባስ ለቢሶም ድማ ቀቓድሚ ሰራዊት ኪወጹ ኽለዉ፡ ዘመስግንዎን ሰባት ኣጄመ፡

ንሳቸውም ከአ ከምዚ ሺብሉ እዮም፡ ምሕረቱ ንዘለአለም እዩ እም፡ ንእግዚአብሄር አመስግንዎ። ኪዝምሩን ኪውድሱን ምስ ጀመሩ ሽኢ፡ ነቶም ናብ ይሁዳ ኢሎም ዝመጹ ደቂ ዓሞንን ሞአብን ነቶም ናይ ከረን ሰዲርን እግዚአብሄር ድቡቓት አምጽኦሎም እም፡ ተሳቦሩ” (2ዜና 20:20-22) ይብል።

አብዚ ዮሳፋጥ ምስቲ ህዝቢ ኩይነት ከመስግን ከሎ፡ አምላኽ ከአ ንጸላእቶም ድቡቓት አተንሲኡ ኪሰዕሮም ከሎ ንርኢ። አቐዲምና እግዚአብሄር አብ ምስጋና እዩ ዚነብር ኢልና ኣሎና። አብ ምስጋና ስለ ዝነብር ከአ ዮሳፋጥ ምስ ህዝቡ ኹይነት ከመስግን እንከሎ አምላኽ አብ ማእከል ህዝቡ ተገለጹ። አብ መንፈሳዊ ውግእ እምበኣር ሓደ ንጸላኢና ኸንሰዕረሉ ወይ ክንዋግኣሉ ንኸእል ነገር ምስጋና እዩ። ምስጋና ሓይሊ አምላኽ ከም ዝገሃድ ስለ ዝገብር፡ ጸላእትና ኸአ ሓይሊ አምላኽ አብ እተጋህደሉ ኪገብርዎ ዚኸእሉ ዋላ ሓደ የለን።

ምስጋና ካብ መንፈሳዊ ውግእ ዘናግፊና ናይ ዓወት መገዲ እዩ። ብምስጋና ከምቲ አቐዲመ ዝገለጽኩም አምላኽ ክብር ስለ ዝገልጽ፡ ነቲ ዘሎናዮ ከባቢ መንፈስ አምላኽ እዩ ዚቆጻጸሮ። እቶም ከም ንህቢ ዚኸቡና፡ ጸላእትና ኸአ ፈጸምና ክሳዕ ዘይንረኽቦም ከም ሓዊ ጄጥቋጥ ይጠፍኡ፡ ትምኒትና ኸአ አብ ጸላእትና ንርኢ። ሓይልናን መዝሙርናን እግዚአብሄር ጥራይ ስለ ዝኸውን የማናይ ኢዱ ብሓይሊ ይዝርግሕ ንኹሉ ናይ ጸላኢ ምኽሪ ኸአ የፍርስ። ስለዚ መንፈሳዊ ውግእ ክንዋጋእ ኸሎና ከሉ ሳዕ ብምስጋና እተመልአ ህይወት ክህልወና አገዳሲ እዩ።

መንፈሳዊ ውግእ ንኹሉ ሰይጣናዊ ኣሰራርሓ ተዋጊእና ምስ ወዳእና ናይ ምስጋና ማሕተም ጌርና ክንሓትሞ ኣዘዩ አገዳሲ እዩ። ብዙሕ ጊዜ መንፈሳዊ ውግእ ዚዋጋእ ሰብ ኣእምሮኡ ውግእ ጥራይ ስለ ዚለምድ ንኸመስግን ይሸገር እዩ። ግናኽ ምስጋና ዝለመደ ህይወት ክህልወና ይግባእ። መጽሓፍ ቅዱስ “እዚ ምእንታኹም ብክርስቶስ የሱስ ፍቓድ አምላኽ እዩ እም፡ ብኸሉ አመስግኑ” (1ተሰ 5:18) ይብል። ብኸሉ ከነመስግን ከሎና ንአምላኽ ባህ ነብሎን ነሓተሶን ኢና። ስለዚ ከነመስግን ከሎና እቲ አምላኽ ዚደልዮ ኢና

ንጉብር ዘሎና። ፍቃድ አምላክ አብ እንፍጽመሉ ጊዜ ኸአ ጸላኢ ሰፍራ የብሉን። መጽሓፍ ቅዱስ “መስዋእቲ ምስጋና ዚሰውአለይ የኸብረኒ” (መዝ 50:23) ይብል። እዚ ከክመስግን ከሎና አምላክ ቦቲ ምስጋናና ከም ዚኸብርን ባህ ከም ዚብሎን እዩ ዚገልጽ። ንአምላክ ባህ ምስ እነብሎን እነሓጉሶን ከአ ከምቲ ንጉይታና የሱስ ክርስቶስ “ብእኡ ዚሰመርኩ ፍትዊ ወደይ እዚ እዩ” ኢሉ ዚመስከረሉ፡ ንኣና ኸአ ከምኡ ሓሳቡ ከፍሰስልና፡ ብናይ ክብሩ ደበና ከሸፍነና ዝቐለለ መገዲ እዩ። አብ ህላውነት አምላክ ከንኣቲ እንተ ደሊና እምበኣር ነዚ ፍቃድ አምላክ እዚ ከንፍጽም አሎና። ንመንፈሳዊ ውግእ ዕዉት ካብ ዚገብርዎ ረጃቢታት ሓደ አብ ፍቃድ አምላክ ምምልላስ እዩ። ብፍቃድ አምላክ አብ ንመላለሰሉ ጊዜ ዕድል ጸላእትና ጸቢብ እዩ ዚኸውን። ሓለዋ አምላክ አብ ህይወትና ግና ኣዝዩ ይዓዝዝ። ስለዚ ምምስጋን ፍቃድ አምላክ እዩ።

ኩሉ ሳዕ ስለ ኹሉ ነገር ምምስጋን

ምምስጋን መንነትካ ፈሊጥካ ንዚተጸዋዕካል ዕላማ ብምርዳእ፡ አምላክ አብ ህይወትካ ዚገበር ሰናይ ነገር ብምዝካር ብቻላት ኣፍካ እትገልጽ ኣድናቓትን ምግራምን፡ ናይ ዚተገብረልካ ውዕለት ብሰናይ ሕልና ኣወንታዊ መልሲ ንአምላክ ምቕራብን እዩ። መጽሓፍ ቅዱስ ስለ ኹሉ ነገር ከክመስግን እዩ ዝእዝዝና። ምምስጋን ንአምላክ ክብሪ ምሃብ ወይ ድማ ምውዳስ እዩ። ዳዊት ናይ ምስጋና መዝሙር ኪዝምር ከሎ “ንፍሰይ ንእግዚአብሄር ባርኸ፡ ነቲ ኣተገብረልኪ ሰናይ ኩሉ ኸአ ኣይትረሰዒ፡ ንሱ ንኹሉ ኣበሳኺ ዚሓድገልኪ፡ ንኹሉ ሕማምኪ ዚፍውሱ፡ ንህይወትኪ ኻብ ጥፍኣት ዚብጀዋ፡ ብላህልን ምሕረትን ዚኸልለኪ፡ ንድሌትኪ ብጽቡቕ ነገር ዜጸግብ እዩ። ንእስነትኪውን ከም ንሰሪ ትሕደሰ” (መዝ 103:2-5) ይብል። ዳዊት ንዚተገብረሉ ነገር ጸባጺቡን ደማሚሩን እዩ ዘመስግን ዘሎ። አብ ካልእ ጽሑፍውን “ንአምላኽን ነሶን ስለ ኹሉ ነገር ብስም ጉይታና የሱስ ክርስቶስ ኩሉ ሳዕ እናኣመስገንኩምዎ፡ ንኣድሕድኩም

ብፍርሃት ክርስቶስ እዙዛት ኩኑ" (ኤፌ 5:20-21) ይብል። ስለዚህ ንሕና ኸአ ቃል አምላኽ ዚብለና ክንከውን ይግብእና።

መጽሓፍ ቅዱስ "ሰላም ክርስቶስ ከአ አብ ልብኹም ይግዛሉ፡ ነዚ ብሓይ ስጋ ተጸዊዕኩም ኢኹም እሞ መማሰውቲ ኹኑ" (ቂሎ 3:15) ይብል። ጳውሎስ አብዚ ብዛዕባ እቲ አምላኽ ዚጸውዓና መስረታዊ ዝኹኑ ጽውዓ እዩ ዚሃረብ ዘሎ። "ነዚ ብሓይ ስጋ ተጸዊዕኩም ኢኹም እሞ መማሰውቲ ኹኑ" ክብል ከሎ ከተመስግኑ ተጸዊዕኩም ኢኹም እሞ መመስገንቲ ኹኑ ማለቱ እዩ። አምላኽ ውግእና ስለ ዝዋግኣልና ኩሉ ሳዕ ዓወት ብክርስቶስ ስለ ዝህበና ንኹሉ ሓሲብና ናብ ኣጸድ አምላኽ ብምስጋና ክንኣቱ ኣሎና። ክንሸገር፡ ክንስእን፡ ክንጭነቕ፡ ክጎድለና፡ ክርህወና፡ ኩሉ ሳዕ ከነመስግን ከሎና ጸላእትና ብምስጋናና አብ ምድንጋር ይኣትዉ። ኩነታትና ይጠፍኡም፡ ብእኡ ኸአ ንሳቶም ስዕረት ንሕና ኸአ ናይ ምስጋና ዓወት ንጉናጸፍ።

መጽሓፍ ቅዱስ "እምበኣርሲ ብእኡ ንአምላኽ ኩሉ ሳዕ መስዋእቲ ምስጋና፡ ማለት ንስሙ ዚእመና ፍረ ኸናፍር፡ ነቕርብ። አምላኽ ነዚ ኸምዚ ዘመሰለ መስዋእቲ ይሰምሮ እዩ እሞ፡ ሰናይ ምግባርን ምምቓልን ኣይትረስዑ" (እብ 13:15) እናበለ ኩሉ ሳዕ መስዋእቲ ምስጋና ከነቕርብ ከም ዘሎና ይምህረና። ምስጋና ነቲ ናይ ጸላእትና ውዲት የፍርሶ ጥራይ ዘይኩነስ ናይ ግዛእ ርእሰና ኣቓልቦውን አብ ሓሳብ አምላኽ ኣእትዩ ንአምላኽ ከም ዚሰርሕን ከም ዚንቀሳቕስን እዩ ዚገብሮ። እዚ ኸአ ነቲ ጸላኢና ሰይጣን ዚመደቦ ሓሳብ ንምፍራስን አምላኽ አብ ህይወትና ሓድሽ ነገር ንምግባርን የለዓዕሎ ማለት እዩ። "አምላኽ ነዚ ኸምዚ ዘመሰለ መስዋእቲ ይሰምሮ እዩ" ክብል ከሎ፡ አብ ሓድሽ ኪዳን አምላኽ ዚሰምሮ፡ ዝበለጸ መስዋእቲ ንሕና ካብ ልብና አብ ቅድሚኡ ነፍስሱ፡ ጥዑም መኣዛ ዘለዎ፡ ደስ ኢልዎ ዚቐበሎ መስዋእቲ ምስጋና እዩ ማለቱ እዩ። አምላኽ ነቲ ሓደ ወዱ የሱስ ክርስቶስ ከም መስዋእቲ ሓጢአት ጌሩ አብ ክንዲ ሓጢአትና ክስዋእ ስለ ዝገበሮ ሕጂ ካባና ዚደልዮ መስዋእቲ ሕሩድን ደዓውልን የልቦን። ንሱ ካባና ዚደልዮ ካብ ስቡር ልቢ፡ ካብ ሰናይ ሕልና፡ ዚፈሰስ መስዋእቲ ምስጋና እዩ (ሆሴ 14:2)።

ብመዝሙር ምምሰጋን

መንፈሳዊ ውግእ ከንዋጋእ ከሎና እቶም ዚዋግኡና ጸላእትና ናቶም ዝኹነ ናይ ዓወት መግለጺ አለዎም፡ ንሱ ኸኣ ደርፊ እዩ። እዚ ኣብ ባህልና፡ ኣብ ሃገርና ካብ ዝሓለፍናዮ ኩነታት ከንርድኦ ንክእል ኢና፡ ብመጽሓፍ ቅዱስውን ዚተረጎጸ ሓቂ እዩ። ኣምላኽ ከኣ ንኣና ኣብ ጊዜ መንፈሳዊ ውግእና መግለጺ ዓወትናን ሓጎስናን መዝሙር ከንዝምር ይደልዩና። ደቂ እስራኤል ካብ ግብጺ ምስ ወጹ እሞ፡ ፈርኦንን ሰራዊቱን ኣብ ባሕሪ ምስ ጠሓሉ፡ ሙሴን ደቂ እስራኤልን ንእግዚኣብሄር መዝሙር ዘመሩ ይብለና (ዘጸ 15:1)። ሚርያም ሓፍቲ ሙሴ ድማ ብኸበሮን ብላዕሰዒትን ምስ ኩለን ኣንስቲ ኹይና ንእግዚኣብሄር ዘምሩ እናበለት ዘመረት (ዘጸ 15:20)። ሎሚ ኸኣ ንሕና ንእግዚኣብሄር ብመዝሙር ከነመስግጥ ኸሎና ኣምላኽ ነቶም ጸላእትናን ንደርፎምን ከንቱ ኪገብሮ እዩ። መጽሓፍ ቅዱስ “ ዎ እግዚኣብሄር፡ ንሰኻ ኢኻ ኣምላኽይ። ተኣምራት፡ እቲ ናይ ጥንቲ ምኽራ፡ እምነትን ሓቅን ጌርካ ኢኻ እሞ፡ ልዕል ኬብለካ ንስምካውን ክውድሶ እየ። ንኸተማሰ ከምራ እምኒ፡ ነታ ዕርድቲ ኸተማ ኸኣ ዑና ጌርኪያ ኢኻ እሞ፡ እቲ ኣዳራሽ ጓኖት ደጊም ከተማ ኸይከውን፡ ንዘለኣለም ኣይክሰራሕን እዩ። ሰለዚ እቲ ብርቱዕ ህዝብ ዮኸብረካ፡ ከተማ እቶም ጨካናት ኣህዛብ ትፈርሃካ ኣላ። ከምቲ ንሃሩር ኣብ ደረቕ ምድሪ እተህድኡ፡ ከምኡ ንታዕታዕ ጓኖት ተህድኦ ኣሎኻ፡ ከምቲ ዋዒ ብጽላሎት ደበና ዚዝሕል፡ ከምኡ ናይቶም ጨካናት ደርፊ ዓወት ይዝሕል ኣሎ” (ኢሳ 25:1-3,5) ይብል።

ኣብዚ ጽሑፍ እዚ ኢሳይያስ ከመስግን ከሎ፡ ኣምላኽ፡ ንዕርድታት ኢጋንንቲ ኣፍሪሱ፡ ኣዳራሻቶምን ክፋእ ኪመኸሩሉ ዚእከብሉ ዝነበሩ ከተማታቶምን ከም ዜዕነውን ኢና ንርዳእ። ኣብ መንፈሳዊ ውግእ፡ መዝሙር ምሰጋና፡ ደርፊ ዓወት ናይቶም ጨካናት ናብ ውርደት ለዊጡ፡ ሓዘንን ብኸያትን ጓህን እህህታን ከም ዚሕዞም እዩ ዚገብር። ነቲ ኣብ ልዕሌና ዚደርፍዎ ናይ ላግጺ፡ ናይ ምብጫው፡ ናይ ምቅላል ደርፎም ናብ ሕፍረት ይልውጡ፡ ተዓዊትና ዚብል ደርፎም ብዘይ ፍረ ከንቱ ኩይኑ ኹብቅዕ ይገብሮ።

መጽሐፍ ቅዱስ "ብመዝሙርን ውዳሴን መንፈሳዊ ቅኔን ንሓድሕድኩም አስተምህሩን ምዓዱን፤ ብልብኹምን ብጸጋ ንአምላኽ እናዘመርኩም፤ ቃል ክርስቶስ መሊኡ ይሕደርኩም። ብቻል ኩነ ወይስ ብግብረ እትገብርዎ ዘበለ ሽሉ ብስም ጉይታና የሱስ ግበርዎ፤ ብእኡ ሽኡ ንእግዚአብሔር አቦ አመስግንዎ" (ቁሎ 3:16-17) እናበለ ኩሉ ሳዕ ብመዝሙር ከነመስግን ከም ዘሎና ይምህረና። ብመዝሙር ከነመስግን ከሎና አምላኽ ከአ ኣብቲ መንፈሳዊ ዓለም ዓበይቲ ዕርድታት ናይ ኣጋንንቲ የፍርስ። ኣብ ዘበን እያሱ አምላኽ ንደቂ እስራኤል ንያሪኮ ሾብዓተ መዓልቲ ክዞርዎ ኣዚዘዎም። ሾብዓተ መዓልቲ ብምስጋና ምስ ዞርዎ ሽኡ ዕርድታት ያሪኮ አምላኽ ባዕሉ ስለ ዘውደቐ ብዘይ ገለ ሽግር ኪኣትዉ ኪኢሎም (እያ 6:1-17)።

መጽሐፍ ቅዱስ "ኣብ ማእከልኩም ሕጉሰዶ ኣሎ፤ ይዘምር፤ ዚሓዘዶ ኣሎ እዩ ንሸማግላታት ማሕበር ይጸውዕ ንሓቶም ከአ ዘይቲ እናለኸዩ ኑቲ ሕሙም ይጸልይሉ እታ ናይ እምነት ጸሎት ከአ ኑቲ ሕሙም ከተሕውዮ እያ" (ያሌ 5:15) ይብል። መዝሙር ናይ ዕዉታት ቋንቋ እዩ። ዚተዓወተ ሰብ ናይ ሓዘን ቋንቋ ኣየስምዕን እዩ፤ መዝሙር ዕዉት ሰብ እዩ ዚዘምር፤ ቃል አምላኹን ንሕጉስ ሰብ እዩ ይዘምር ዚብሎ። ሓጉስ ካብ ዓወት፤ ካብ ርኽበት፤ ካብ ትብዓት፤ እዩ ዚመጽእ። ንሕና ሽኡ ብጉይታ ኩሉ ስለ ዝረኽብናን ብእኡ ሽኡ ስለ ዝተዓወትናን ክንሕጉስን ክንዘምርን ይግብኣና። ስለ ዝኹን እዩ ብጉይታ ኩሉ ሳዕ ተሓጉሱ ዚብል (ፊሊ 4:4)።

መጽሐፍ ቅዱስ "እግዚአብሔር ከም ጅግና ይወጽእ፤ ከም ተዋጋኢ ድማ ቅንኣት የለዓዕል፤ ይጭድር እሞ የዝምር፤ ኣብ ልዕሊ ጸላእቱ ሽኡ ይብርትዕ" (ኢሳ 42:13) ይብል። ኣብዚ ዘንበብናዮ ጽሑፍ "ይጭድር እሞ የዝምር" ኩብል ከሎ ኣብ ልዕሊ ጸላእቱ ስለ ዚብርትዕ መዝሙር ይዘምር ማለት እዩ። እዚ ሽኡ መግለጺ ዓወቱ እዩ። ንሕናውን ኩሉ ሳዕ መዝሙር ክንዘምር፤ ካብ ሓዘንን ጓዘን፤ ወጸእና ብጉይታና ክንሕጉስ እቲ ዚሓሸ ናይ ዓወት መግዲ እዩ። ኣብ ሓድሽ ኪዳን እቲ ብክርስቶስ እተዋህበና ጸጋ ኩሉ ሳዕ ናብ ዓወት ስለ ዚመርሓና፤

እቲ ንዝምሮ መዝሙር ከኣ መግለጺ እቲ ብክርስቶስ እተዋህበና ዓወትን ጸጋን ኪኸውን ኣለዎ።

ጐይታና የሱስ ክርስቶስ ኣብቲ ናይ መወዳእታ ካብ ደቀ መዛሙርቱ ኪፋነዎም ከሎ ድራር ዘዳለዉሎም ለይቲ ኣመስጊኑ እዚ ስጋይ እዩ፡ ውሰዱ ብልዑ፡ ነቲ ጽዋእ ኣልዒሉውን እዚ ምእንቲ ብዙሓት ንሕድገት ሓጢአት ዚፈስስ ዘሎ ናይ ሓድሽ ኪዳን ደመይ እዩ ኢሉ ምስ ሃቦም እሞ ምስ በልዑ መዝሙር ምስጋና ከም ዚዘመሩ ኢና ንርኢ (ማቴ 26:26-29)። ካብኡ ቀጺሉ “መዝሙር ምስጋና ምስ ዘመሩ፡ ናብ ደብረ ዘይቲ ደየቡ” ይብለና። የሱስ ኣብቲ ህሞት እቲ ዋጋ ሓጢአትና ኪኸፍል ናብ ሞትዩ ዚኸይድ ነይሩ፡ መሬት ጸልማት እናተኸደነት፡ ዙነታት እናጸበበ፡ ህይወቱ ዘሕልፈላ ጊዜ ምዃኑው እናፈለጠ፡ ስጋኡ ንኣና ዚቐረሰሉ ጊዜ ምዃኑ እናተረድኦ፡ ምስ ደቀ መዛሙርቱ ኹይኑ መዝሙር ምዝማሩ ንኣና ዓቢዪ ትምህርቲ እዩ።

ሎሚ ክንደይ ሰባት ንኸውን ኣብ ናይ ፈተና ዙነታት እንከሎና መዝሙር ምስጋና ካብ ኣፍና ዘዩጻርጽ፤ ዙነታትና እናጸልመተ ኸሎ፡ ኣብ ሽግርን መከራን ከሎና ልብና መዝሙር ምስጋና ዘፈልፍል፤ ኣብ መንፈሳዊ ውግእ እምበኣር እቲ ብሓጐስ ናብ ዓወት ክንበጽሕ ዝገብረና ነገር መዝሙር ምስጋና እዩ። ንዘክር ጳውሎስ ሲላስን ኣብ ቤት ማእሰርቲ ብሞቑሕ ኣእጋርምን ኣእዳዎምን ተኣሲሮም ከለዉ፡ ነፍሰ ስጋኦም ቆሲሉ ኸሎ፡ ኣብ ውሽጢ መከራ ኹይኖም “ንኣምላኽ እናለመኑ ብዜማ የመስግኑ ነበሩ። እቶም እሱራት ከኣ ይሰምዕዎም ነበሩ። ብድንገት ድማ፡ መሰረት እታ ቤት ማእሰርቲ ኸላባ ዚናወጽ፡ ብርቱዕ ምንድኹኻኻ ምድሪ ኹነ። ብኡብኡ ኸኣ ኸሉ እቲ መፃጽ ተኸፍተ፡ ናይ ዙላቶም መቓውሕውን ተፈትሐ” (ግብ16:25-26) ይብል። መዝሙር ምስጋና ኣብ መንፈሳዊ ውግእ ክላባ ክንድዚ ለውጢ ዜምጽእ ካብ ኩነት እምበኣር ዙላትና መዝሙር ምስጋና ምዝማር ኣይንረስዕ።

አስተንትን

“ኢታ ልዑል፡ ንግሆ ሳህልኻ፡ ለይቲውን እምነትካ ምውራይሲ፡ ዓሰርተ አውታር ብዘለዎ በገናን ብጭራን ብምውቃዕ መሰንቆን ንእግዚአብሔር ምምሲጋን፡ ንስምካ ምዝማር ሰናይ እዩ” (መዝ 92:1-3)

ከምዚ ኢልካ ጸሊ

እግዚአብሔር ብመዝሙ ምሲጋና ንኣኻ ኸመሰግን፡ ልበይ ሓጐስ ተመሊኡ ንኣኻ ኸድንቅ፡ ዓቕምን ክእለትን ክትህበኒ፡ ኣፈይ ብሰሓቕ መልሓስይውን ብእልልታ ክትመልኡ፡ ድምጺ መዝሙረይን ወኻዕታይን ኣብ ሰፈር ጸላእተይ እናአተወ ምሽባርን ፍርሃትን ክልእኸሎም ልሳነይ ክብርኻ ክዝምር ኣኸእለኒ። ስለ ዝሰማዕካኒ ተመስገን።

ቅድሚያ ሕጂ ብደራሲ እተጻሕፉ መጻሕፍቲ

- መንፈሳዊ ፍልጠት
- ሓያል ሰራዊት አምላኽ

ንዝበለጸ ሓብሬታ በዚ ዝስዕብ ኣድራሻ ተወከሱ

Pastor Mengs T. Atsebha

834 Portland Ave

St. Paul, MN 55104

Tele 6512921656

Cell 6512358152

e-mail - pastormengis@yahoo.com OR

mengstheapostle2002@yahoo.com



እዛ መጽሐፍ እዚኣ ንብዙሓት
አመንቲ ንምጥሓስን ንናይ
ጸላኢ መሰናኸላት ንምሰጋርን
ተጠቅም ከትከውን ናይ ወትሩ
ጸሎተይን ትምኒተይን እዩ።

ካብቲ ጐይታ ዝመሃረንን ዘለማመደንን ሓቀኛ
ተሞክሮ ብቻል ኣምላኽ ተሰንዩ ዝፈሰሰ
ኣምላኽዊ ሓሳብ እዩ እዋ፡ ካብቲ ንኣይ
ዝጠቐመኒ ንላዕሊ ንኻልኣት ክሃንጽ ከም
ዝኸእል ከኣ ተስፋ እገብር።

ሕቶ ከፍ ርእይቶ ክትሰዱ እትደልዩ በዚ ኣብ
ታሕቲ ዘሎ ኣድራሻ ክትረኽቡኒ ትኸእሉ
ኢኹም።

Pastor Mengs T. Atsebha

834 Portland Ave

St. Paul, MN 55104

E-mail: pastormengis@yahoo.com

OFFICIAL WORLDWIDE DISTRIBUTOR

ELYON MEDIA
WWW.ELYONMEDIA.COM

ELYON MEDIA

P.O.Box 700074

San Jose, CA 95170

Tel: (408) 603 7522, (408) 929 5899

E-mail: sales@elyonmedia.com

COVER DESIGN : MILKIAS GOITOM